



Brussell, 20 ta' Frar 2026  
(OR. en)

15484/25

---

---

Fajl Interistituzzjonali:  
2023/0115(COD)

---

---

EF 372  
ECOFIN 1523  
CODEC 1823  
*ECB*

#### **ATTI LEGIŻLATTIVI U STRUMENTI OĦRA**

---

Suġġett: Pożizzjoni tal-Kunsill fl-ewwel qari bil-ħsieb tal-adozzjoni ta' DIRETTIVA TAL-PARLAMENT EWROPEW U TAL-KUNSILL li temenda d-Direttiva 2014/49/UE fir-rigward tal-ambitu tal-protezzjoni tad-depożiti, tal-użu tal-fondi ta' skemi ta' garanzija tad-depożiti, tal-kooperazzjoni transfruntiera, u tat-trasparenza

---

**DIRETTIVA (UE) 2026/...**  
**TAL-PARLAMENT EWROPEW U TAL-KUNSILL**

ta' ...

**li temenda d-Direttiva 2014/49/UE fir-rigward tal-ambitu tal-protezzjoni tad-depożiti,  
tal-użu tal-fondi ta' skemi ta' garanzija tad-depożiti, tal-kooperazzjoni transfruntiera,  
u tat-trasparenza**

**(Test b'rilevanza għaż-ŻEE)**

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 53(1) tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġislattiv intbagħat lill-parlamenti nazzjonali,

Wara li kkunsidraw l-opinjoni tal-Bank Ċentrali Ewropew<sup>1</sup>,

Wara li kkonsultaw il-Kumitat Ekonomiku u Soċjali Ewropew,

Wara li kkonsultaw il-Kumitat tar-Regjuni,

Filwaqt li jaġixxu skont il-proċedura leġislattiva ordinarja<sup>2</sup>,

---

<sup>1</sup> ĠU C 307, 31.8.2023, p. 19.

<sup>2</sup> Il-pożizzjoni tal-Parlament Ewropew tal-24 ta' April 2024 (ĠU C, C/2025/3754, 17.9.2025, ELI: <http://data.europa.eu/eli/C/2025/3754/oj>) u l-pożizzjoni tal-Kunsill fl-ewwel qari ta' ... (għadha mhijiex ippubblikata fil-Ġurnal Uffiċjali). Il-pożizzjoni tal-Parlament Ewropew ta' ... (għadha mhijiex ippubblikata fil-Ġurnal Uffiċjali).

Billi:

- (1) F'konformità mal-Artikolu 19(5) u (6) tad-Direttiva 2014/49/UE tal-Parlament Ewropew u tal-Kunsill<sup>3</sup>, il-Kummissjoni rrieżaminat l-applikazzjoni u l-ambitu ta' dik id-Direttiva u kkonkludiet li l-objettiv tal-protezzjoni tad-depożitanti fl-Unjoni permezz tal-istabbiliment ta' skemi ta' garanzija tad-depożiti (SGD) fil-biċċa l-kbira ntlahaq. Madankollu, il-Kummissjoni kkonkludiet ukoll li hemm bżonn li jiġu indirizzati l-lakuni li fadal fil-protezzjoni tad-depożitanti u li jittejjeb il-funzjonament tas-SGD, filwaqt li jiġu armonizzati r-regoli għall-interventi tas-SGD minbarra l-proċedimenti ta' żborż.
- (2) Ir-rieżami tal-qafas tal-Unjoni għall-ġestjoni tal-kriżijiet bankarji u l-assigurazzjoni tad-depożiti huwa maħsub biex iwitti t-triq għal progress fl-approfondiment tal-unjoni bankarja. Għalhekk, jenħtieġ li l-funzjonament tas-SGD jiġi armonizzat aktar.
- (3) Jenħtieġ li l-qafas tal-Unjoni għall-ġestjoni tal-kriżijiet bankarji u l-assigurazzjoni tad-depożiti jirrispetta b'mod konsistenti l-prinċipji li t-telf għandu jiġġarrab mill-azzjonisti u l-kredituri u li r-rizorsi tal-kontribwenti ma għandhomx jintużaw biex jgħinu jew isalvaw lill-istituzzjonijiet ta' kreditu f'diffikultà.

---

<sup>3</sup> Id-Direttiva 2014/49/UE tal-Parlament Ewropew u tal-Kunsill tas-16 ta' April 2014 dwar skemi ta' garanzija tad-depożiti (ĠU L 173, 12.6.2014, p. 149, ELI: <http://data.europa.eu/eli/dir/2014/49/oj>).

- (4) Nuqqas min-naħa tal-istituzzjonijiet ta' kreditu li jikkonformaw mal-obbligi tagħhom li jħallsu kontribuzzjonijiet lis-SGD jew li jipprovdu informazzjoni lid-depożitanti u lis-SGD jista' jimmina l-oġettiv tal-protezzjoni tad-depożitanti. Jenħtieg li s-SGD jew, meta rilevanti, l-awtoritajiet maħtura, jimponu r-rata tal-imghax statutorja fuq l-ammont ta' kontribuzzjonijiet dovuti għal hlas tard tal-kontribuzzjonijiet. Huwa importanti li tittejjeb il-koordinazzjoni bejn is-SGD u l-awtoritajiet maħtura u kompetenti sabiex jieħdu azzjoni ta' infurzar kontra istituzzjoni ta' kreditu li ma tikkonformax mal-obbligi tagħha. Huwa neċessarju li jiġi żgurat li s-SGD jew, fejn rilevanti, l-awtoritajiet maħtura jinformat lill-awtoritajiet kompetenti fil-hin dwar kwalunkwe ksur tal-obbligi tal-istituzzjonijiet ta' kreditu skont ir-regoli dwar il-protezzjoni tad-depożiti, sabiex l-awtoritajiet kompetenti jkunu jistgħu jużaw is-setgħat superviżorji tagħhom skont id-Direttiva 2013/36/UE tal-Parlament Ewropew u tal-Kunsill<sup>4</sup>. Barra minn hekk, sabiex jiġi żgurat li l-istituzzjonijiet ta' kreditu jikkonformaw mar-regoli stabbiliti f'din id-Direttiva, jenħtieg li l-Istati Membri jipprevedu penali xierqa f'każijiet tal-ksur ta' dawk ir-regoli.
- (5) Sabiex tappoġġa aktar konvergenza tal-prattiki tas-SGD u tassisti lis-SGD fl-ittejtjar tar-reziljenza tagħhom, jenħtieg li l-Awtorità Superviżorja Ewropea (l-Awtorità Bankarja Ewropea) ("EBA"), stabbilita bir-Regolament (UE) Nru 1093/2010 tal-Parlament Ewropew u tal-Kunsill<sup>5</sup>, toħroġ linji gwida dwar it-twertiq ta' testijiet tal-istress tal-iskemi ta' garanzija tad-depożiti.

---

<sup>4</sup> Id-Direttiva 2013/36/UE tal-Parlament Ewropew u tal-Kunsill tas-26 ta' Ġunju 2013 dwar l-aċċess għall-attività tal-istituzzjonijiet ta' kreditu u s-superviżjoni prudenzjali tal-istituzzjonijiet ta' kreditu u tad-ditti tal-investment, li temenda d-Direttiva 2002/87/KE u li tħassar id-Direttivi 2006/48/KE u 2006/49/KE (ĠU L 176, 27.6.2013, p. 338, ELI: <http://data.europa.eu/eli/dir/2013/36/oj>).

<sup>5</sup> Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Bankarja Ewropea) u li jemenda d-Deciżjoni Nru 716/2009/KE u jħassar id-Deciżjoni tal-Kummissjoni 2009/78/KE (ĠU L 331, 15.12.2010, p. 12, ELI: <http://data.europa.eu/eli/reg/2010/1093/oj>).

- (6) Skont id-Direttiva 2014/49/UE, depożiti ta' ċerti istituzzjonijiet finanzjarji, inkluż ditti tal-investment, huma esklużi mill-kopertura mis-SGD. Madankollu, jenħtieg li l-fondi li daww l-istituzzjonijiet finanzjarji jirċievu mill-klijenti tagħhom fl-eżerċizzju tas-servizzi li joffru, u li huma jiddepożitaw f'istituzzjoni ta' kreditu f'isem il-klijenti tagħhom, jiġu protetti soġġett għal ċerti kundizzjonijiet.
- (7) Il-kategoriji ta' depożitanti li huma protetti minn SGD huma bbażati fuq l-oġettiv li jiġu protetti investituri mhux professjonali, filwaqt li investituri professjonali jitqiesu li ma jeħtiġux tali protezzjoni. Għal dik ir-raġuni, s'issa l-awtoritajiet pubbliċi ġew esklużi mill-kopertura. Madankollu, il-biċċa l-kbira tal-awtoritajiet pubbliċi, li f'xi Stati Membri jinkludu skejjel u sptarijiet, ma jistgħux jitqiesu bħala investituri professjonali. Għalhekk huwa neċessarju li jiġi żgurat li d-depożiti ta' investituri mhux professjonali, bħall-awtoritajiet lokali, l-entitajiet pubbliċi zġhar u l-istituzzjonijiet mingħajr skop ta' qligħ ikkontrollati mill-gvern ċentrali jew mill-gvern tal-istat, ikunu jistgħu jibbenefikaw mill-protezzjoni offruta minn SGD.

- (8) Sabiex jiġi żgurat li d-depożiti meħuda għall-fini ta' konformità mar-rekwiżiti minimi għal fondi proprji u obligazzjonijiet eligibbli skont id-Direttiva 2014/59/UE tal-Parlament Ewropew u tal-Kunsill<sup>6</sup> jintużaw fl-intier tagħhom biex iġarrbu t-telf u jikkontribwixxu għar-rikapitalizzazzjoni ta' istituzzjoni ta' kreditu fil-każ tal-falliment tagħha, jenhtieg li dawn jiġu esklużi mill-kopertura mis-SGD. Sabiex jiġi żgurat trattament ugwali ta' tali depożiti abbazi ta' kriterji oġġettivi, jenhtieg li dawn jiġu esklużi mill-kopertura mis-SGD irrispettivament minn jekk l-awtorità ta' rizzoluzzjoni tkunx awtorizzata l-inklużjoni tagħhom fl-ammont ta' fondi proprji u obligazzjonijiet eligibbli.

---

<sup>6</sup> Id-Direttiva 2014/59/UE tal-Parlament Ewropew u tal-Kunsill tal-15 ta' Mejju 2014 li tistabbilixxi qafas għall-irkupru u r-rizzoluzzjoni ta' istituzzjonijiet ta' kreditu u ditti ta' investiment u li temenda d-Direttiva tal-Kunsill 82/891/KEE u d-Direttivi 2001/24/KE, 2002/47/KE, 2004/25/KE, 2005/56/KE, 2007/36/KE, 2011/35/UE, 2012/30/UE u 2013/36/UE u r-Regolamenti (UE) Nru 1093/2010 u (UE) Nru 648/2012 tal-Parlament Ewropew u tal-Kunsill (ĠU L 173, 12.6.2014, p. 190, ELI: <http://data.europa.eu/eli/dir/2014/59/oj>).

- (9) Id-depożiti li jirriżultaw minn ċerti avvenimenti, inkluż tranzazzjonijiet ta' proprjetà immobbli minn persuna fizika relatati ma' proprjetajiet residenzjali privati jew l-iżborż ta' ċerti benefiċċji tal-assigurazzjoni, jistgħu temporanjament iwasslu għal depożiti kbar. Għal dik ir-raġuni, id-Direttiva 2014/49/UE tobbliga lill-Istati Membri jiżguraw li d-depożiti li jirriżultaw minn dawk l-avvenimenti jkunu protetti f'livelli oġhla minn EUR 100 000 għal tal-anqas tliet xhur, iżda għal mhux aktar minn 12-il xahar mill-mument li fih l-ammont jiġi kkreditat jew mill-mument li fih tali depożiti jsiru legalment trasferibbli. Sabiex tiġi armonizzata l-protezzjoni tad-depożitanti fl-Unjoni u jitnaqqsu l-kumplessità amministrattiva u l-inċertezza legali relatati mal-kamp ta' applikazzjoni tal-protezzjoni ta' depożiti bħal dawn, huwa neċessarju li l-protezzjoni tagħhom tiġi allinjata ma' ammont minimu ta' EUR 500 000 għall-bilanċi temporanjament għoljin kollha, u għal depożiti relatati ma' tranzazzjonijiet ta' proprjetà immobbli ma' ammont massimu ta' EUR 2 500 000, għal durata armonizzata ta' sitt xhur, minbarra l-livell ta' kopertura ta' EUR 100 000. Wara t-traspożizzjoni tagħhom mill-Istati Membri, jenħtieġ li dawn l-ammonti jiġu rieżaminati perjodikament, u mill-inqas darba kull hames snin. Jekk ikun xieraq, jenħtieġ li l-Kummissjoni tippreżenta lill-Parlament Ewropew u lill-Kunsill proposta għal Direttiva biex taggusta dawk l-ammonti, filwaqt li tqis l-evoluzzjoni tal-prezzijiet tal-proprjetà immobbli fi Stati Membri differenti u l-htieġa li jiġu żgurati l-proporzjonalità u kundizzjonijiet ekwi fl-Unjoni kollha.

- (10) Matul tranzazzjoni ta' proprjetà immobbli, il-fondi jistgħu jgħaddu minn kontijiet differenti qabel is-saldu attwali tat-tranzazzjoni. Għalhekk, sabiex jiġu protetti d-depożitanti li jgħaddu minn tranzazzjonijiet ta' proprjetà immobbli b'mod omogenu, jenħtieg li l-protezzjoni ta' bilanċi temporanjament għoljin tapplika għar-rikavat ta' bejgħ kif ukoll għall-fondi ddepożitati għax-xiri ta' proprjetà residenzjali privata f'perjodu qasir definit minn qabel.
- (11) Sabiex tiġi żgurata ċ-ċertezza legali, meta Stat Membru jippermetti t-tnaqqis tal-obbligazzjonijiet ta' depożitant lill-istituzzjoni ta' kreditu meta jikkalkula l-ammont ripagabbli, huwa neċessarju li jiġi ċċarat li huma biss l-obbligazzjonijiet li saru dovuti qabel ma d-depożiti jkunu saru indisponibbli li jistgħu jitnaqqsu mid-depożiti eligibbli tad-depożitant, u biss sal-punt li tali tpaċija tkun permissibbli skont id-dispożizzjonijiet statutorji u kuntrattwali applikabbli.
- (12) Huwa neċessarju li jiġu ottimizzati l-kapaċitajiet operazzjonali tas-SGD u li jitnaqqas il-piż amministrattiv tagħhom. Għal dik ir-raġuni, jenħtieg li jiġi stabbilit li fir-rigward tal-identifikazzjoni tad-depożitanti li huma intitolati għal depożiti f'kontijiet benefiċjarji jew fir-rigward tal-valutazzjoni ta' jekk id-depożitanti jkunux eligibbli għal salvagwardji ta' bilanċi temporanjament għoljin, tibqa' r-responsabbiltà tad-depożitanti jew tad-detenturi tal-kontijiet li juru, bil-mezzi tagħhom stess, l-intitolament tagħhom għal tali depożiti.

- (13) Filwaqt li l-ammont ripagabbli, bħala regola, jenħtiegħ li jkun disponibbli fi żmien sebat ijiem ta' xogħol, ċerti depożiti jistgħu jkunu soġġetti għal perjodu itwal ta' ħlas lura minħabba li jirrikjedu li s-SGD jivverifikaw il-pretensjoni għall-ħlas lura. Sabiex jiġu armonizzati r-regoli fl-Unjoni kollha, jenħtiegħ li dak il-perjodu itwal ta' ħlas lura jkun limitat għal 20 jum ta' xogħol mid-data ta' meta s-SGD ikkonċernata tirċievi l-informazzjoni jew id-dokumentazzjoni rilevanti. Jenħtiegħ li s-sitwazzjonijiet li fihom japplika dak il-perjodu itwal ta' ħlas lura jiġu distinti minn sitwazzjonijiet li fihom ir-riċevuta tal-ammonti magħmula disponibbli mis-SGD sal-iskadenzi stabbiliti f'din id-Direttiva tiegħu aktar żmien minħabba kwalunkwe pass operazzjonali li d-depożitant jeħtiegħ li jieħu.
- (14) Sabiex tiġi żgurata l-konsistenza mal-miżuri restrittivi tal-Unjoni u l-implimentazzjoni tagħhom, jenħtiegħ li l-istituzzjonijiet ta' kreditu jallokaw depożiti soġġetti għal tali miżuri u jenħtiegħ li s-SGD jissospendu l-ħlas lura ta' tali depożiti sakemm japplikaw dawk il-miżuri.
- (15) Il-kost amministrattiv relatat mal-ħlas lura ta' ammonti żgħar fuq kontijiet inattivi jista' jkun akbar mill-benefiċċji għad-depożitant. Għalhekk, huwa neċessarju li jiġi speċifikat li jenħtiegħ li s-SGD ma jkunux obbligati jiehdu passi attivi sabiex iħallsu lura d-depożiti miżmumin f'kontijiet bħal dawn taħt ċerti livelli limitu li jenħtiegħ li jiġu stabbiliti fil-livell nazzjonali. Madankollu, jenħtiegħ li d-dritt tad-depożitanti li jitolbu ammont bħal dan jiġi ppreservat. Barra minn hekk, meta l-istess depożitant ikollu wkoll kontijiet attivi oħrajn, jenħtiegħ li s-SGD jinkludu l-ammonti f'dawk il-kontijiet fil-kalkolu tal-ammont li għandu jithallas lura.

- (16) Is-SGD għandhom metodi differenti sabiex iħallsu lura lid-depożitanti, li jvarjaw minn zborzi fi flus għal trasferimenti elettronici. Madankollu, sabiex tiġi żgurata t-traċċabbiltà tal-proċess ta' ħlas lura mis-SGD u tinzamm konformità mal-oġettivi tal-qafas tal-Unjoni dwar il-prevenzjoni tal-użu tas-sistema finanzjarja għall-finijiet ta' ħasil tal-flus jew ta' finanzjament tat-terroriżmu, jenħtieġ li l-ħlas lura tad-depożitanti permezz ta' trasferimenti ta' kreditu jkunu l-metodu ta' zborż awtomatiku meta l-ħlas lura jaqbeż l-ammont ta' EUR 10 000.
- (17) L-istituzzjonijiet finanzjarji huma esklużi mill-protezzjoni tad-depożiti. Madankollu, ċerti istituzzjonijiet finanzjarji, inklużi istituzzjonijiet tal-flus elettronici, istituzzjonijiet ta' pagament u ditti ta' investiment, ukoll jiddepożitaw il-fondi riċevuti mill-klijenti tagħhom f'kontijiet bankarji, spiss fuq bażi temporanja, sabiex jikkonformaw mal-obbligi ta' salvagwardja f'konformità mal-leġiżlazzjoni settorjali, inkluż id-Direttivi 2009/110/KE<sup>7</sup>, 2014/65/UE<sup>8</sup> u (UE) 2015/2366<sup>9</sup> tal-Parlament Ewropew u tal-Kunsill. Fid-dawl tar-rwol dejjem akbar ta' dawk l-istituzzjonijiet finanzjarji, jenħtieġ li s-SGD jipproteġu tali depożiti bil-kundizzjoni li dawk il-klijenti jiġu identifikati jew ikunu identifikabbli.

---

<sup>7</sup> Id-Direttiva 2009/110/KE tal-Parlament Ewropew u tal-Kunsill tas-16 ta' Settembru 2009 dwar il-bidu, l-eżerċizzju u s-superviżjoni prudenzjali tan-negozju tal-istituzzjonijiet tal-flus elettronici li temenda d-Direttivi 2005/60/KE u 2006/48/KE u li tħassar id-Direttiva 2000/46/KE (ĠU L 267, 10.10.2009, p. 7, ELI: <http://data.europa.eu/eli/dir/2009/110/oj>).

<sup>8</sup> Id-Direttiva 2014/65/UE tal-Parlament Ewropew u tal-Kunsill tal-15 ta' Mejju 2014 dwar is-swieq fl-istrumenti finanzjarji u li temenda d-Direttiva 2002/92/KE u d-Direttiva 2011/61/UE (ĠU L 173, 12.6.2014, p. 349, ELI: <http://data.europa.eu/eli/dir/2014/65/oj>).

<sup>9</sup> Id-Direttiva (UE) 2015/2366 tal-Parlament Ewropew u tal-Kunsill tal-25 ta' Novembru 2015 dwar is-servizzi ta' pagament fis-suq intern, li temenda d-Direttivi 2002/65/KE, 2009/110/KE u 2013/36/UE u r-Regolament (UE) Nru 1093/2010, u li tħassar id-Direttiva 2007/64/KE (ĠU L 337, 23.12.2015, p. 35, ELI: <http://data.europa.eu/eli/dir/2015/2366/oj>).

- (18) Il-klijenti tal-istituzzjonijiet finanzjarji mhux dejjem ikunu jafu ma' liema istituzzjoni ta' kreditu l-istituzzjoni finanzjarja tagħhom tkun għażlet li tiddepożita l-fondi tagħhom. Għalhekk, jenhtieg li s-SGD ma jaggregawx dawn id-depożiti ma' depożitu li l-istess klijenti jista' jkollhom fl-istess istituzzjoni ta' kreditu fejn l-istituzzjoni finanzjarja tkun poġġiet id-depożiti tagħhom. L-istituzzjonijiet ta' kreditu jistgħu la jkunu jafu l-klijenti intitolati għas-somma miżmuma fil-kontijiet tal-klijent, u lanqas ma jkunu jistgħu jivverifikaw u jirreġistraw id-data individwali ta' dawk il-klijenti. Skont it-tip u l-mudell tan-negozju tal-istituzzjoni finanzjarja, jista' jkun hemm ċirkostanzi li fihom il-ħlas lura tal-klijent direttament jista' jipperikola lid-detentur ta' kont. Għalhekk, jenhtieg li s-SGD ikunu kapaci jhallsu lura l-ammonti għal kont tal-klijenti miftuħ mid-detentur ta' kont f'istituzzjoni ta' kreditu oħra għall-benefiċċju ta' kull klijent meta jiġu ssodisfati ċerti kriterji. Sabiex jiġi evitat ir-riskju ta' ħlas doppju f'dawk is-sitwazzjonijiet, jenhtieg li kwalunkwe pretensjoni li l-klijenti jkollhom fir-rigward ta' somom miżmumin f'isimhom mid-detentur ta' kont jitnaqqas bl-ammont imħallas lura mis-SGD lil dawk il-klijenti direttament. Għalhekk, jenhtieg li l-EBA tizviluppa abbozzi ta' standards tekniċi regolatorji sabiex tispeċifika d-dettalji tekniċi relatati mal-identifikazzjoni tal-klijenti għall-fini ta' ħlas lura, il-kriterji għall-ħlas lura lid-detentur ta' kont għall-benefiċċju ta' kull klijent jew lill-klijent direttament, u r-regoli sabiex jiġu evitati pretensjonijiet multipli għal żborzi lill-istess benefiċjarju.
- (19) Meta ihallsu lura lid-depożitanti, is-SGD jistgħu jiltaqgħu ma' sitwazzjonijiet li jwasslu għal tħassib dwar il-ħasil tal-flus. Għalhekk, jenhtieg li s-SGD ma johorgux l-iżborż lil depożitant meta jiġu nnotifikati li unità tal-intelligence finanzjarja tkun issospendiet kont bankarju jew ta' pagament f'konformità mar-regoli applikabbli kontra l-ħasil tal-flus.

(20) Id-Direttiva 2014/49/UE tipprevedi li meta SGD tagħmel hlasijiet fil-kuntest ta' proċedimenti ta' rizzoluzzjoni, jenhtieg li s-SGD ikollha pretensjoni kontra l-istituzzjoni ta' kreditu kkonċernata għal ammont ugwali għall-hlasijiet tagħha u jenhtieg li dik il-pretensjoni tikklassifika pari passu mad-depożiti koperti. Dik id-dispożizzjoni ma tagħmilx distinzjoni bejn il-kontribuzzjoni ta' SGD meta tintuża għodda ta' rikapitalizzazzjoni interna ta' bank miftuħ, u l-kontribuzzjoni ta' SGD għall-finanzjament ta' strategija ta' trasferiment segwita minn likwidazzjoni tal-entità residwa. Sabiex jiġu żgurati ċ-ċarezza u ċ-ċertezza legali fir-rigward tal-eżistenza u tal-ammont ta' pretensjoni ta' SGD f'xenarji differenti, huwa neċessarju li jiġi speċifikat li meta s-SGD tikkontribwixxi għall-finanzjament ta' strategija ta' trasferiment f' rizzoluzzjoni, bħall-applikazzjoni tal-għodda tal-bejgħ ta' negozju jew tal-għodda tal-istituzzjoni tranżitorja, jew għall-finanzjament ta' miżuri alternattivi, meta sett ta' assi, ta' drittijiet u ta' obligazzjonijiet, inklużi depożiti, tal-istituzzjoni ta' kreditu jiġu ttrasferiti lil riċevitur, jenhtieg li dik is-SGD ikollha pretensjoni kontra l-entità residwa fil-proċedimenti ta' stralċ sussegwenti skont il-liġi nazzjonali. Sabiex jiġi żgurat li l-azzjonisti u l-kredituri tal-istituzzjoni ta' kreditu li jibqgħu fl-entità residwa effettivament jassorbu t-telf ta' dik l-istituzzjoni ta' kreditu u tittejjeb il-possibbiltà ta' hlasijiet lura f'insolvenza lis-SGD, jenhtieg li l-pretensjoni tas-SGD ikollha l-istess klassifikazzjoni bħad-depożiti koperti. F'każ li tiġi applikata l-għodda ta' rikapitalizzazzjoni interna, jiġifieri l-istituzzjoni ta' kreditu tkompli bl-operat tagħha, is-SGD għandha tikkontribwixxi fl-ammont li bih id-depożiti koperti jkunu tniżżlu fil-valur jew ġew ikkonvertiti sabiex jassorbu t-telf f'dik l-istituzzjoni ta' kreditu, li kieku kienu ġew inklużi depożiti koperti fl-ambitu tar-rikapitalizzazzjoni interna. Għalhekk, jenhtieg li l-kontribuzzjoni tal-SGD għar-rizzoluzzjoni ma għandhiex tirrizulta fi pretensjoni kontra l-istituzzjoni taht rizzoluzzjoni peress li din tinnega l-iskop tal-kontribuzzjoni tal-SGD.

- (21) Sabiex tiġi żgurata l-konvergenza tal-prattiki tas-SGD u ċ-ċertezza legali għad-depożitanti li qed jitolbu depożiti, u sabiex jiġu evitati ostakli operazzjonali għas-SGD, huwa importanti li jiġi stabbilit perjodu twil b'mod adegwat li fih id-depożitanti jistgħu jitolbu l-hlas lura tad-depożiti tagħhom meta s-SGD ma tkunx ħallset lura lid-depożitanti sal-iskadenzi stabbiliti fid-Direttiva 2014/49/UE fil-każ ta' żborż. Jenħtieġ li kwalunkwe pretensjoni bħal din tiġi kkunsidrata mis-SGD, inkluż f'każijiet fejn ir-rikorrent ikun għadu ma ġiex rikonoxxut bħala depożitant permezz ta' deċiżjoni tal-qorti.
- (22) Skont id-Direttiva 2014/49/UE, l-Istati Membri kellhom jiżguraw li sat-3 ta' Lulju 2024, il-mezzi finanzjarji disponibbli ta' SGD jilhqqu livell ta' mira ta' 0,8 % tal-ammont tad-depożiti koperti tal-membri tagħha. Sabiex jiġi vvalutat b'mod oggettiv jekk is-SGD jissodisfawx dak ir-rekwiżit, jenħtieġ li jiġi stabbilit perjodu ta' referenza ċar sabiex jiġi ddeterminat l-ammont ta' depożiti koperti u l-mezzi finanzjarji disponibbli tas-SGD.

(23) Sabiex tiġi żgurata r-reżiljenza tas-SGD, jenħtieġ li l-fondi tagħhom jiġu minn kontribuzzjonijiet stabbli u irrevokabbli. Ċerti sorsi ta' finanzjament tas-SGD, bħall-irkupri mistennija fil-konfront tal-pretensjonijiet tas-SGD li jirrizultaw mill-interventi tagħha, huma kontingenti wisq biex jitqiesu bħala mezzi finanzjarji disponibbli li jikkwalifikaw għal-livell ta' mira tas-SGD. Sabiex jiġu armonizzati l-kundizzjonijiet tas-SGD għall-ilhug tal-livell ta' mira tagħhom u sabiex jiġi żgurat li l-mezzi finanzjarji disponibbli tas-SGD jiġu ffinanzjati minn kontribuzzjonijiet mill-industrija, jenħtieġ li l-fondi li jikkwalifikaw sabiex jilhqu l-livell ta' mira jiġu distinti minn fondi li jitqiesu bħala sorsi komplementari ta' finanzjament, bħal fondi mislufa li jirrizultaw f'obbligazzjonijiet ta' dejn għas-SGD. Madankollu, il-ħlas lura tas-self prevedibbli jista' jiġi ppjanat u kkunsidrat f'kontribuzzjonijiet regolari mill-membri tas-SGD, u għalhekk jenħtieġ li l-obbligazzjonijiet tad-dejn tas-SGD ma jitnaqqasux bis-sħiħ mill-mezzi finanzjarji disponibbli li jikkwalifikaw għal-livell ta' mira. Sabiex jitrawwem is-suq uniku għas-settur bankarju permezz tal-inċentivazzjoni tal-appoġġ ta' likwidità bejn is-SGD u jiġi ffaċilitat l-użu tal-mezzi finanzjarji disponibbli ta' skema ta' protezzjoni istituzzjonali (SPI) rikonossuta bħala SGD skont id-Direttiva 2014/49/UE għal miżuri tal-IPS biex jiġi evitat il-falliment tal-istituzzjonijiet membri tagħha filwaqt li jiġi evitat l-għadd doppju, jenħtieġ li pretensjoni pendenti fuq self ipprovdut lil SGD oħra jew fuq mezzi finanzjarji li altrimenti jsiru disponibbli għall-kont tas-SPI ta' dik is-SPI rikonossuta bħala SGD tgħodd esklużivament għal-livell ta' mira tas-SGD mutwanti jew tal-kont tas-SGD tas-SPI rikonossuta bħala SGD.

- (24) Sabiex jiġu żgurati l-prevedibbiltà u ċ-ċertezza legali dwar iż-żmien biex jintlaħaq il-livell ta' mira tas-SGD wara l-użu tal-fondi tas-SGD jew zieda fl-ammont ta' depożiti koperti, huwa neċessarju li jiġi speċifikat il-perjodu ta' rikostituzzjoni, mhux biss fil-każ ta' tnaqqis sostanzjali fil-mezzi finanzjarji disponibbli li jwassal biex il-mezzi finanzjarji disponibbli jkunu inqas minn żewġ terzi tal-livell ta' mira, iżda wkoll fil-każ ta' tnaqqis iżgħar li jwassal biex il-mezzi finanzjarji disponibbli jaqgħu taħt il-livell ta' mira iżda xorta jkunu aktar minn żewġ terzi tal-livell ta' mira. Sabiex jiġu evitati l-effetti proċikliċi tal-impożizzjoni ta' piż finanzjarju għoli fuq il-banek, jenħtieġ li l-perjodu ta' rikostituzzjoni ta' sitt snin fil-każ ta' tnaqqis akbar jinżamm irrispettivament minn jekk il-kawża ta' dak it-tnaqqis hijiex l-intervent tas-SGD jew inkella zieda sostanzjali tal-ammont ta' depożiti koperti. Fil-każ ta' tnaqqis iżgħar, jenħtieġ li l-perjodu ta' rikostituzzjoni jkun ta' sentejn. Madankollu, jekk it-tnaqqis tal-livell ta' mira jkun żgħir hafna fi proporzjon mal-kost tal-gbir tal-kontribuzzjonijiet rilevanti, jenħtieġ li s-SGD tkun tista' testendi dak il-perjodu ta' sentejn b'sena.
- (25) Sabiex tiġi żgurata applikazzjoni konsistenti, jenħtieġ li l-EBA tiżviluppa abbozzi ta' standards tekniċi regolatorji li jispeċifikaw il-metodoloġija għall-kalkolu tal-mezzi finanzjarji disponibbli li jikkwalifikaw għal-livell ta' mira tas-SGD u d-dettalji tal-proċess li għandu jiġi segwit sabiex jintlaħaq il-livell ta' mira tas-SGD wara t-tnaqqis.

- (26) Jenħtieg li l-mezzi finanzjarji disponibbli ta' SGD ikunu jistgħu jintużaw immedjatament f'każ ta' avvenimenti ta' żborż f'daqqa jew interventi oħrajn. Fid-dawl ta' diversi prattiki fl-Unjoni, huwa xieraq li jiġu stabbiliti rekwiżiti għall-istrategija ta' investiment tal-fondi tas-SGD sabiex jittaffa kwalunkwe impatt negattiv fuq il-kapaċità ta' SGD li twettaq il-mandat tagħha. Meta SGD ma tkunx kompetenti sabiex tistabbilixxi l-istrategija ta' investiment, jenħtieg li l-awtorità, il-korp jew l-entità fl-Istat Membru li jkun responsabbli għall-istabbiliment tal-istrategija ta' investimenti, meta tistabbilixxi dik l-istrategija ta' investiment, tirrispetta wkoll il-principji tad-diversifikazzjoni u l-investiment f'assi b'riskju baxx. Sabiex jiġu ppreservati l-indipendenza operazzjonali sħiħa u l-flessibbiltà tas-SGD fir-rigward ta' aċċess għall-fondi tagħha, meta l-Istati Membri jippermettu li l-fondi tas-SGD jiġu ddepożitati mal-bank ċentrali nazzjonali jew mat-teżor nazzjonali tagħhom, jenħtieg li daww il-fondi jiġu allokatu u separati b'mod ċar għal skopijiet ta' kontabbiltà u jenħtieg li jkunu faċilment disponibbli għall-użu mis-SGD.
- (27) Sabiex jiġi żgurat investiment diversifikat b'mod adegwat tal-fondi tas-SGD u tal-prattiki konverġenti, jenħtieg li l-EBA toħroġ linji gwida lis-SGD f'dak ir-rigward.
- (28) Il-possibbiltà stipulata fid-Direttiva 2014/49/UE li jiġu ġġenerati l-mezzi finanzjarji disponibbli ta' SGD permezz ta' kontribuzzjonijiet obligatorji mhallsin mill-istituzzjonijiet membri għal skemi eżistenti ta' kontribuzzjonijiet obligatorji stabbiliti minn Stat Membru sabiex ikopru l-kostijiet relatati mar-riskju sistemiku qatt ma ntuzat u, għalhekk, jenħtieg li titneħħa.

- (29) Huwa neċessarju li tissaħħaħ il-protezzjoni tad-depożitanti, filwaqt li tiġi evitata l-ħtieġa għal bejgħ bl-ghagħla tal-assi ta' SGD u jiġu limitati l-effetti proċikliċi negattivi possibbli fis-settur bankarju kollu kkawżati mill-ġbir ta' kontribuzzjonijiet straordinarji. Għalhekk, jenħtieġ li l-Istati Membri jkollhom l-opzjoni li jhallu lis-SGD tagħhom jużaw arrangamenti ta' finanzjament alternattivi minn sorsi privati li jippermettulhom jiksbu fi kwalunkwe ħin finanzjament fuq terminu qasir minn sorsi għajr kontribuzzjonijiet, inkluż qabel ma jużaw il-mezzi finanzjarji u l-fondi disponibbli tagħhom miġburin permezz ta' kontribuzzjonijiet straordinarji. Minhabba li jenħtieġ li l-istituzzjonijiet ta' kreditu primarjament iġorru l-kost u r-responsabbiltà għall-finanzjament tas-SGD huma, jenħtieġ li arrangamenti alternattivi ta' finanzjament minn fondi pubbliċi jkunu permessi biss fil-forma ta' garanziji jew self lil SGD b'maturitajiet li ma jaqbzux is-sitt snin, użati bhala l-aħħar alternattiva u biss fil-każ ta' żborż jew kontribuzzjoni ta' SGD għar-riżoluzzjoni. Jenħtieġ li dan ma jipprevjenix l-użu ta' self fuq terminu qasir minn sorsi pubbliċi qabel arrangamenti alternattivi oħra ta' finanzjament f'ċirkostanzi eċċezzjonali biex jiġi żgurat hlaqura f'waqtu lid-depożitanti jew kontribuzzjoni għar-riżoluzzjoni.

(30) Filwaqt li r-rwol primarju tas-SGD huwa l-ħlas lura ta' depożitanti koperti, l-interventi barra mill-iżborż jistgħu jkunu aktar kosteffettivi għas-SGD u jiżguraw aċċess mingħajr interruzzjoni għad-depożiti billi jiffaċilitaw l-istrategiji ta' trasferiment. Is-SGD jistgħu jkunu meħtieġa jikkontribwixxu għar-risoluzzjoni tal-istituzzjonijiet ta' kreditu. Barra minn hekk, f'xi Stati Membri, is-SGD jistgħu jiffinanzjaw miżuri preventivi sabiex tiġi rrestawrata l-vijabbiltà fit-tul tal-istituzzjonijiet ta' kreditu, jew miżuri alternattivi f'insolvenza. Tali miżuri preventivi u alternattivi jista' jkollhom rwol effettiv fil-kontinwità tal-ghodod għall-ġestjoni tal-krizijiet, sabiex jinżammu l-fiduċja tad-depożitanti u l-istabbiltà finanzjarja. Jenħtieġ għalhekk li l-Istati Membri li ma pprevedewx għal miżuri preventivi u alternattivi fil-liġi nazzjonali tagħhom qabel id-data tad-dhul fis-seħħ ta' din id-Direttiva jikkunsidraw li jibnu l-kapaċitajiet meħtieġa tas-SGD tagħhom u tal-awtoritajiet rilevanti oħra sabiex jimplementaw tali miżuri fil-futur. Wara valutazzjoni tal-preparatezza tal-Istati Membri u l-esperjenza tal-applikazzjoni ta' miżuri preventivi u alternattivi, jenħtieġ li l-Kummissjoni tippreżenta l-valutazzjoni tagħha lill-Parlament Ewropew u lill-Kunsill akkumpanjata, meta rilevanti, minn proposta legiżlattiva. Filwaqt li tali miżuri preventivi u alternattivi jistgħu jtejbu b'mod sinifikanti l-protezzjoni tad-depożiti, huwa neċessarju li tali miżuri jiġu soġġetti għal salvagwardji adegwati, inkluż fil-forma ta' test armonizzat tal-anqas kost, sabiex jiġu żgurati kundizzjonijiet ekwi u l-effettività u l-kosteffiċjenza ta' tali miżuri. Jenħtieġ li tali salvagwardji japplikaw biss għal interventi f'finanzjati bil-mezzi finanzjarji disponibbli tas-SGD regolati skont din id-Direttiva.

- (31) Sabiex jiġi żgurati approċċ konsistenti għall-applikazzjoni ta' miżuri preventivi mis-SGD fl-Unjoni kollha, jenħtieġ li l-EBA tohrōg linji gwida li jispeċifikaw il-kundizzjonijiet li għandhom jiġu imposti fuq l-istituzzjonijiet ta' kreditu li jibbenefikaw minn miżuri preventivi, is-sistemi li s-SGD għandu jkollhom fis-seħħ sabiex jagħzlu u jimplementaw b'mod adegwat miżuri preventivi u jimmonitorjaw ir-riskji tagħhom, u l-arrangamenti dettaljati ta' kooperazzjoni bejn l-awtoritajiet ta' riżoluzzjoni, l-awtoritajiet maħtura u l-awtoritajiet kompetenti.
- (32) Il-miżuri għall-prevenzjoni ta' falliment ta' istituzzjoni ta' kreditu permezz ta' interventi bikrija biżżejjed jista' jkollhom rwol effettiv fil-kontinwità ta' għodod għall-ġestjoni tal-kriżijiet sabiex jinżammu l-kunfidenza tad-depożitanti u l-istabbiltà finanzjarja. Dawk il-miżuri jistgħu jiehdu diversi forom, bħal miżuri ta' appoġġ ta' kapital permezz ta' strumenti ta' fondi proprji inkluż strumenti tal-Grad 1 ta' Ekwità Komuni jew strumenti kapitali, garanziji, jew self oħrajn. Is-SGD kellhom rikors eteroġenu għal dawk il-miżuri. Sabiex jiġu żgurati l-kontinwità tal-għodod għall-ġestjoni tal-kriżijiet u r-rikors għal miżuri preventivi b'mod konsistenti mal-qafas ta' riżoluzzjoni u mar-regoli dwar l-għajnuna mill-Istat, huwa neċessarju li jiġu speċifikati t-twaqqit u l-kundizzjonijiet għall-applikazzjoni tagħhom. Jenħtieġ li l-miżuri preventivi jintużaw kmieni biex jiġi evitat id-deterjorament tas-sitwazzjoni finanzjarja ta' istituzzjoni ta' kreditu. Dawn ma jkunux xierqa ladarba l-awtorità tar-riżoluzzjoni tkun ħadet deċiżjoni li tiddetermina li l-istituzzjoni ta' kreditu qed tfalli jew x'aktarx tfalli u li ma hemm l-ebda miżura li tista' tipprevjeni l-falliment tagħha, irrispettivament mill-valutazzjoni ta' jekk ir-riżoluzzjoni hijiex fl-interess pubbliku jew le. Għalhekk, jenħtieġ li l-awtoritajiet maħtura jivverifikaw jekk ġewx issodisfati l-kundizzjonijiet għal tali intervent tas-SGD.

(33) Sabiex jiġi żgurat li l-miżuri preventivi jilħqu l-objettiv tagħhom, jenħtieġ li l-istituzzjonijiet ta' kreditu jkunu meħtieġa jipprezentaw lill-awtorità kompetenti nota li tiddekrivi l-miżuri li jimpenjaw ruħhom li jwettqu. Jenħtieġ li dik in-nota jkun fiha l-elementi kollha li għandhom l-għan li jipprevjenu l-ħruġ ta' fondi u li jsaħħu l-pożizzjonijiet kapitali u tal-likwidità tal-istituzzjoni ta' kreditu, filwaqt li tippermetti lill-istituzzjoni ta' kreditu tikkonforma mar-rekwiżiti prudenzjali u ma' rekwiżiti regolatorji oħrajn rilevanti kollha fuq bażi progressiva. Għalhekk, jenħtieġ li dik in-nota jkun fiha miżuri ta' generazzjoni tal-kapital, inkluż regoli dwar il-ħruġ ta' drittijiet, il-konverżjoni volontarja ta' strumenti ta' dejn subordinat, eżerċizzji ta' ġestjoni tal-obbligazzjonijiet, bejgħ li jiġġenera l-kapital ta' assi, it-titolizzazzjoni ta' portafolli, u ż-żamma tal-qligħ, inkluż projbizzjonijiet fuq id-dividendi u projbizzjonijiet fuq l-akkwiżizzjoni ta' ishma f'imprizi. Barra minn hekk, jenħtieġ li n-nota tagħti dettalji dwar id-defiċit ta' kapital inizjali tal-istituzzjoni ta' kreditu. Matul l-implimentazzjoni tal-miżuri previsti fin-nota, jenħtieġ li l-istituzzjonijiet ta' kreditu jsaħħu wkoll il-pożizzjonijiet ta' likwidità tagħhom u jżommu lura minn prattiki kummerċjali aggressivi, mid-distribuzzjoni ta' dividendi jew ta' remunerazzjoni varjabbli, milli jirriakkwistaw ishma proprji u milli jixtru lura strumenti kapitali ibridi. Jenħtieġ li n-nota jkun fiha wkoll strateġija għall-ħruġ mill-miżuri ta' appoġġ riċevuti. F'perjodu ta' żmien raġonevoli, l-istituzzjoni ta' kreditu jenħtieġ li tipprovdi pjan ta' riorganizzazzjoni tan-negozju lill-awtorità kompetenti biex tiġi żgurata l-vijabbiltà fit-tul. L-awtoritajiet kompetenti u l-awtoritajiet ta' riżoluzzjoni jinsabu fl-aħjar pożizzjoni sabiex jivvalutaw ir-rilevanza u l-kredibbiltà tal-miżuri previsti fil-pjan ta' riorganizzazzjoni ta' negozju. Sabiex jiġi żgurat li l-awtorità deżinjata tas-SGD li tintalab tiffinanzja miżura preventiva mill-istituzzjoni ta' kreditu tkun f'pożizzjoni li tivvaluta jkunux issodisfati l-kundizzjonijiet kollha għall-miżuri preventivi, jenħtieġ li l-awtorità kompetenti tikkoopera mal-awtorità mahtura. Il-forniment ulterjuri ta' fondi lil istituzzjoni ta' kreditu jenħtieġ li jiġi sospiż meta l-awtorità kompetenti ma tkunx sodisfatta li l-pjan ta' riorganizzazzjoni tan-negozju huwa kredibbli u fattibbli. Sabiex jiġi żgurat approċċ konsistenti għall-applikazzjoni ta' miżuri preventivi fl-Unjoni kollha, jenħtieġ li l-EBA toħroġ linji gwida sabiex tgħin lill-istituzzjonijiet ta' kreditu jfasslu pjanijiet ta' riorganizzazzjoni tan-negozju.

- (34) Sabiex jiġi żgurat li l-istituzzjonijiet ta' kreditu li jirċievu appoġġ mis-SGD fil-forma ta' miżuri preventivi jwettqu l-impenji tagħhom, jenħtieġ li l-awtoritajiet kompetenti jitolbu pjan ta' rimedju minn istituzzjonijiet ta' kreditu li jkunu naqsu milli jwettqu l-impenji deskritti fin-nota jew il-pjan ta' riorganizzazzjoni tan-negozju tagħhom, naqsu milli jhallu lura l-ammont ikkontribwit taħt il-miżuri preventivi, jew naqsu milli jikkonformaw mal-istrateġija ta' hrug. Meta awtorità kompetenti tqis li l-miżuri fil-pjan ta' rimedju ma jkunux kapaċi jiksbu l-vijabbiltà fit-tul tal-istituzzjoni ta' kreditu, jew meta l-istituzzjoni ta' kreditu tonqos milli tikkonforma mal-pjan ta' rimedju, jenħtieġ li s-SGD ma tipprovdi l-ebda appoġġ preventiv ulterjuri lill-istituzzjoni ta' kreditu u li l-awtoritajiet rilevanti jwettqu valutazzjoni skont id-Direttiva 2014/59/UE dwar jekk l-istituzzjoni tkunx qed tfalli jew x'aktarx li tfalli. Sabiex jiġi żgurat approċċ konsistenti għall-applikazzjoni ta' miżuri preventivi fl-Unjoni kollha, jenħtieġ li l-EBA toħroġ linji gwida sabiex tgħin lill-istituzzjonijiet ta' kreditu jfasslu pjanijiet ta' rimedju.
- (35) Huwa neċessarju li kontribuzzjoni tas-SGD tiġi soġġetta għal miżuri alternattivi għal salvagwardji adegwati sabiex jiġu żgurati kundizzjonijiet ekwi u l-effettività u l-kosteffiċjenza ta' tali miżuri. Is-SGD tista' tintuża biss biex tiffinanzja t-trasferiment ta' depoziti mhux koperti u obbligazzjonijiet mhux garantiti oħrajn lil riċevitur jekk it-trasferiment ikun strettament neċessarju u proporzjonat biex jiġi evitat il-kontaġġu, jekk it-trasferiment jimmassimizza l-valur tal-assi mal-bejgħ, jew jekk il-preservazzjoni tar-relazzjonijiet mal-klijenti żzomm il-fiduċja. Jenħtieġ li s-SGD ma tintużax biex tittrasferixxi fondi proprji jew obbligazzjonijiet li jikklassifikaw taħt obbligazzjonijiet ordinarji mhux garantiti fil-liġijiet nazzjonali li jirregolaw il-proċedimenti normali ta' insolvenza.

- (36) Sabiex jiġu evitati effetti detrimentali fuq il-kompetizzjoni u fuq is-suq intern, huwa neċessarju li jiġi stabbilit li fil-każ ta' miżuri alternattivi fl-insolvenza, il-korpi rilevanti li jirrappreżentaw istituzzjoni ta' kreditu, bħal likwidatur, riċevitur, amministratur jew korp ieħor, jew l-awtorità nazzjonali rilevanti, jenħtieġ li jagħmlu arrangamenti għall-kummerċjalizzazzjoni tan-negozju tal-istituzzjoni ta' kreditu jew ta' parti minnu fi proċess miftuħ, trasparenti u mhux diskriminatorju, filwaqt li jimmiraw li jimmassimizzaw, sa fejn ikun possibbli, il-prezz tal-bejgħ. L-istituzzjoni ta' kreditu jew l-awtorità nazzjonali rilevanti, jew kwalunkwe intermedjarju li jaġixxi f'isem dik l-istituzzjoni ta' kreditu jew l-awtorità nazzjonali rilevanti, jenħtieġ li japplikaw regoli li huma adegwati għall-kummerċjalizzazzjoni tal-assi, id-drittijiet u l-obbligazzjonijiet li għandhom jiġu ttrasferiti lil xerrejja potenzjali. Fi kwalunkwe każ, jenħtieġ li l-użu tar-riżorsi tal-Istat Membru jibqa' soġġett għar-regoli rilevanti dwar l-għajnuna mill-Istat skont it-Trattat dwar il-Funzjonament tal-Unjoni Ewropea (TFUE), meta applikabbli.
- (37) Peress li l-għan ewlieni tas-SGD huwa li jipproteġu d-depożiti koperti, jenħtieġ li s-SGD jithallew jiffinanzjaw interventi għajr żborzi meta l-ammont totali ta' tali interventi jkun inqas mill-ammont ta' depożiti koperti fl-istituzzjoni ta' kreditu kkonċernata.

- (38) Sabiex jitqiesu aktar l-ispeċifitàjiet tal-IPSs rikonoxxuti bħala SGD u sabiex tissaħħa l-effettività tagħhom, jenħtieg li d-Direttiva 2014/49/UE tipprevedi l-possibbiltà li SGD tipprovdi self jew inkella tittrasferixxi temporanjament il-fondi rregolati minn dik id-Direttiva fil-kont tal-IPS, li huwa separat mill-kont tas-SGD għal finijiet ta' kontabbiltà, għall-ghan tal-ghoti ta' appoġġ finanzjarju lil membru u b'mod partikolari biex tiġi żgurata l-likwidità u s-solvenza tiegħu sabiex jiġi evitat il-falliment meta neċessarju, fit-twentiq tal-oġettivi tal-Artikolu 113(7) tar-Regolament (UE) Nru 575/2013 tal-Parlament Ewropew u tal-Kunsill<sup>10</sup>. Jenħtieg li dan ikun possibbli f'kazijiet fejn il-mezzi pprovduti jkunu meħtieġa biex jissupplimentaw il-mezzi l-oħra ddedikati għall-iżgurar tal-likwidità u s-solvenza ta' istituzzjoni affiljata sabiex jiġi evitat il-falliment tagħha, u li jkun soġġett għall-kundizzjoni li l-hlas lura lis-SGD fi zmien sebat ijiem ta' xogħol, jekk meħtieg, ikun prospett kredibbli.
- (39) Sabiex tittejjeb il-protezzjoni armonizzata tad-depożitanti u jiġu speċifikati r-responsabbiltajiet f'sitwazzjonijiet transfruntieri madwar l-Unjoni, jenħtieg li s-SGD tal-Istat Membru domiciljari tiżgura l-iżborż lid-depożitanti li jinsabu fl-Istati Membri fejn l-istituzzjonijiet ta' kreditu li huma l-membri tagħha jieħdu depożiti u jaċċettaw fondi oħrajn ripagabbli billi joffru servizzi ta' depożitu fuq bażi transfruntiera mingħajr ma jkunu stabbiliti fl-Istat Membru ospitanti. Sabiex jiġu ffaċilitati l-operazzjonijiet ta' żborż permezz tal-ghoti ta' informazzjoni lid-depożitanti u l-ġbir u t-trażmissjoni ta' dokumenti rilevanti, jenħtieg li s-SGD tal-Istat Membru ospitanti tithalla topera bħala punt ta' kuntatt għad-depożitanti fl-istituzzjonijiet ta' kreditu li jeżerċitaw il-libertà li jipprovdu servizzi.

---

<sup>10</sup> Ir-Regolament (UE) Nru 575/2013 tal-Parlament Ewropew u tal-Kunsill tas-26 ta' Ġunju 2013 dwar ir-rekwiżiti prudenzjali għall-istituzzjonijiet ta' kreditu u li jemenda r-Regolament (UE) Nru 648/2012 (ĠU L 176, 27.6.2013, p. 1, ELI: <http://data.europa.eu/eli/reg/2013/575/oj>).

- (40) Il-kooperazzjoni bejn is-SGD fl-Unjoni hija vitali sabiex jiġi żgurat hlas lura rapidu u kosteffiċjenti tad-depożitant meta l-istituzzjonijiet ta' kreditu jwettqu servizzi bankarji permezz ta' fergħat fi Stati Membri oħrajn. Fid-dawl tal-avvanzi teknoloġiċi li jippromwovu l-użu ta' trasferimenti transfruntiera u identifikazzjoni mill-bogħod, jenħtieġ li s-SGD tal-Istat Membru domiciljari tithalla tagħmel il-ħlasijiet lura direttament lid-depożitanti f'fergħat li jinsabu fi Stat Membru ieħor, dment li l-piż u l-kostijiet amministrattivi jkunu aktar baxxi milli kieku l-ħlas lura twettaq mis-SGD tal-Istat Membru ospitanti. Jenħtieġ li dik il-flessibbiltà tikkomplementa l-mekkanizmu ta' kooperazzjoni kurrenti li jirrikjedi li s-SGD tal-Istat Membru ospitanti thallas lura lid-depożitanti f'fergħat f'isem is-SGD tal-Istat Membru domiciljari. Sabiex tiġi ppreservata l-kunfidenza tad-depożitanti kemm fis-SGD tal-Istati Membri ospitanti kif ukoll f'dawk domiciljari, jenħtieġ li l-EBA toħroġ linji gwida sabiex tgħin lis-SGD jipparteċipaw f'tali kooperazzjoni, fost l-oħrajn billi tinkludi lista ta' ċirkostanzi u kundizzjonijiet li fihom SGD tal-Istat Membru domiciljari tista' tiddeċiedi li thallas lura lid-depożitanti f'fergħat li jinsabu fl-Istat Membru ospitanti.
- (41) L-istituzzjonijiet ta' kreditu jistgħu jibdlu l-affiljazzjoni ma' SGD, jew xi wħud mill-attivitajiet tagħhom jistgħu jiġu ttrasferiti u b'hekk isiru soġġetti għal SGD oħra. Id-Direttiva 2014/49/UE tirrikjedi li l-kontribuzzjonijiet ta' istituzzjoni ta' kreditu mħallsin matul it-12-il xahar ta' qabel bidla fis-sħubija tal-SGD, jew trasferiment ta' aktivitajiet, jiġu ttrasferiti mis-SGD ta' oriġini lis-SGD l-oħra bi proporzjon mal-ammont ta' depożiti koperti ttrasferiti. Sabiex jiġi żgurat li t-trasferiment tal-kontribuzzjonijiet lis-SGD riċeventi ma jkunx jiddependi fuq regoli nazzjonali diverġenti dwar il-fatturazzjoni jew fuq id-data attwali tal-ħlas tal-kontribuzzjonijiet, is-SGD ta' oriġini jenħtieġ li tikkalkola l-ammont li għandu jiġi ttrasferit fuq il-bażi tal-kontribuzzjonijiet dovuti minflok tal-kontribuzzjonijiet imħallsin.

- (42) Huwa neċessarju li tiġi żgurata protezzjoni ugwali tad-depożitanti fl-Unjoni kollha li ma tistax tiġi ggarantita bis-sħiħ minn reġim ta' valutazzjoni tal-ekwivalenza tal-protezzjoni tad-depożitanti f'pajjiżi terzi. Għal dik ir-raġuni, il-fergħat fl-Unjoni ta' istituzzjoni ta' kreditu li jkollha l-uffiċċju prinċipali tagħha f'pajjiż terz jenhtieg li jissieħbu f'SGD fl-Istat Membru fejn iwettqu l-attività tagħhom ta' teħid ta' depożiti. Dak ir-rekwiżit jiżgura wkoll konsistenza mad-Direttivi 2013/36/UE u 2014/59/UE li għandhom l-għan li jintroduċu qafas prudenzjali u ta' riżoluzzjoni aktar robust għal gruppi ta' pajjiżi terzi li jipprovdu servizzi bankarji fl-Unjoni. Min-naħa l-oħra, jenhtieg li jiġi evitat l-esponiment tas-SGD għar-riskji ekonomiċi u finanzjarji ta' pajjiżi terzi. Għalhekk, jenhtieg li d-depożiti f'fergħat stabbiliti f'pajjiżi terzi minn istituzzjonijiet ta' kreditu tal-Unjoni ma jkunux protetti, sakemm l-Istati Membri ma jiddeċidux li d-depożiti f'dawk il-fergħat għandhom ikunu koperti.
- (43) Divulgazzjoni ta' informazzjoni standardizzata u regolari ttejjeb l-għarfien fost id-depożitanti dwar il-protezzjoni tad-depożiti. Sabiex jiġu allinjati r-rekwiżiti ta' divulgazzjoni mal-iżviluppi teknoloġiċi, jenhtieg li dawk ir-rekwiżiti jqisu l-kanali ta' komunikazzjoni diġitali l-godda li permezz tagħhom l-istituzzjonijiet ta' kreditu jinteraġixxu mad-depożitanti. Jenhtieg li d-depożitanti jiksbu informazzjoni ċara u omoġenja li tispjega l-protezzjoni tad-depożiti, filwaqt li jillimitaw il-piż amministrattiv relatat għall-istituzzjonijiet ta' kreditu jew għas-SGD. Jenhtieg li l-EBA tiżviluppa abbozzi ta' standards tekniċi ta' implimentazzjoni sabiex tispeċifika l-kontenut u l-format tal-fuljett ta' informazzjoni tad-depożitanti li għandha tiġi kkomunikata lid-depożitanti u l-informazzjoni fil-mudell li s-SGD, l-awtoritajiet maħtura jew l-istituzzjonijiet ta' kreditu huma meħtieġa jikkomunikaw lid-depożitanti f'sitwazzjonijiet speċifiċi, inkluż fużjonijiet ta' istituzzjonijiet ta' kreditu, determinazzjonijiet li d-depożiti ma jkunux disponibbli, jew il-ħlas lura ta' depożiti ta' fondi tal-klijenti.

- (44) Il-fużjoni ta' istituzzjonijiet ta' kreditu jew il-konverżjoni ta' sussidjarja f'fergħa jew vice versa jistgħu jaffettwaw il-karatteristiċi ewlenin tal-protezzjoni tad-depożitanti. Sabiex jiġu evitati impatti negattivi fuq id-depożitanti b'depożiti fiż-żewġ istituzzjonijiet ta' kreditu li jingħaqdu u li l-pretensjonijiet tagħhom għall-kopertura tad-depożiti jitnaqqsu permezz ta' bidliet fl-affiljazzjoni tas-SGD, jenħtieġ li d-depożitanti kollha jiġu infurmati dwar tali bidliet u jenħtieġ li jkollhom id-dritt li jirtiraw il-fondi tagħhom jew jittrasferuhom lil istituzzjoni oħra ta' kreditu, sa ammont ugwali għall-kopertura mitlufa tad-depożiti tagħhom, mingħajr ma jgarrbu penali.
- (45) Sabiex tiġi ppreservata l-istabbiltà finanzjarja, jiġi evitat il-kontaġġju u d-depożitanti jkunu jistgħu jeżerċitaw id-drittijiet tagħhom li jitolbu d-depożiti meta applikabbli, jenħtieġ li l-awtoritajiet mahtura, is-SGD u l-istituzzjonijiet ta' kreditu kkonċernati jinformat id-depożitanti dwar il-fatt li d-depożiti jsiru indisponibbli.

- (46) Sabiex tiżdied it-trasparenza għad-depożitanti u sabiex jiġu promossi r-robustezza finanzjarja u l-kunfidenza fost is-SGD meta jwettqu l-mandati tagħhom, jenħtieġ li jittejbu l-obbligi ta' rapportar kurrenti. Filwaqt li jibnu fuq l-obbligi kurrenti li jippermettu lis-SGD jitolbu l-informazzjoni neċessarja kollha mingħand l-istituzzjonijiet membri tagħhom sabiex ihejju għal żborż, jenħtieġ li s-SGD ikunu jistgħu jitolbu wkoll l-informazzjoni neċessarja sabiex ihejju għal żborż fil-kuntest ta' kooperazzjoni transfruntiera. Fuq talba minn SGD, jenħtieġ li l-istituzzjonijiet membri jkunu meħtieġa jipprovdu informazzjoni generali dwar kwalunkwe negozju transfruntier materjali fi Stati Membri oħrajn jew, meta rilevanti, anke f'pajjiżi terzi. Bl-istess mod, sabiex l-EBA tingħata l-firxa xierqa ta' informazzjoni dwar l-evoluzzjoni tal-mezzi finanzjarji disponibbli tas-SGD u dwar l-użu ta' dawk il-mezzi, jenħtieġ li l-Istati Membri jiżguraw li s-SGD jinformat lill-EBA fuq bażi annwali dwar l-ammont ta' depożiti koperti u l-mezzi finanzjarji disponibbli, u jinnotifikaw lill-EBA dwar iċ-ċirkostanzi li wasslu għall-użu ta' fondi tas-SGD jew għal żborżi jew inkella għal miżuri oħrajn. Fl-aħħar nett, biex jiġi rifless it-tisħiħ tar-rwol tas-SGD fil-ġestjoni tal-kriżijiet bankarji sabiex jiġi ffaċilitat l-użu tal-fondi tas-SGD f'rizoluzzjoni, jenħtieġ li l-awtoritajiet ta' rizoluzzjoni jipprovdu lis-SGD b'sommarju tal-pjanijiet ta' rizoluzzjoni tal-istituzzjonijiet ta' kreditu biex iżidu t-thejjija generali ta' dawk is-SGD biex jagħmlu l-fondi disponibbli, sa fejn ikun neċessarju.
- (47) Jenħtieġ li l-istandards tekniċi fis-servizzi finanzjarji jiffaċilitaw l-armonizzazzjoni konsistenti u l-protezzjoni xierqa tad-depożitanti fl-Unjoni kollha. Bħala korp b'għarfien espert speċjalizzat ħafna, huwa effiċjenti u xieraq li l-EBA tiġi fdata bl-iżvilupp ta' abbozzi ta' standards tekniċi regolatorji u ta' implimentazzjoni li ma jinvolvux għażliet ta' politika, li għandhom jiġu adottati mill-Kummissjoni.

- (48) Fejn previst f'din id-Direttiva, jenhtieg li l-Kummissjoni tadotta abbozzi ta' standards tekniċi regolatorji żviluppati mill-EBA permezz ta' atti delegati skont l-Artikolu 290 TFUE, f'konformità mar-Regolament (UE) Nru 1093/2010. Jenhtieg li tali abbozzi ta' standards tekniċi regolatorji jispeċifikaw id-dettalji tekniċi relatati mal-identifikazzjoni ta' klijenti ta' istituzzjonijiet finanzjarji għall-iżborż ta' depożiti ta' fondi tal-klijenti, il-kriterji u ċ-ċirkostanzi għall-hlas lura lid-detentur tal-kont għall-benefiċċju ta' kull klijent jew lill-klijent direttament, u r-regoli biex jiġu evitati pretensjonijiet multipli għal żborżi lill-istess benefiċjarju. Jenhtieg li l-abbozz ta' standards tekniċi regolatorji jispeċifika wkoll il-metodoloġija għall-kalkolu tal-mezzi finanzjarji disponibbli li jikkwalifikaw għal-livell ta' mira u l-proċess għar-rikostituzzjoni tas-SGD.
- (49) Fejn previst f'din id-Direttiva, jenhtieg li l-Kummissjoni tadotta abbozz ta' standards tekniċi ta' implimentazzjoni żviluppati mill-EBA permezz ta' atti ta' implimentazzjoni skont l-Artikolu 291 TFUE, f'konformità mal-Artikolu 15 tar-Regolament (UE) Nru 1093/2010. Jenhtieg li tali abbozzi ta' standards tekniċi ta' implimentazzjoni jispeċifikaw il-kontenut u l-format tal-fuljett ta' informazzjoni tad-depożitanti u l-proċedura għall-informazzjoni u l-kontenut tagħha li jenhtieg li jiġu kkomunikati lid-depożitanti. Jenhtieg li l-abbozzi ta' standards tekniċi ta' implimentazzjoni jispeċifikaw ukoll il-proċeduri li għandhom jiġu segwiti meta istituzzjoni ta' kreditu tipprovdi informazzjoni lis-SGD tagħha u meta SGD jew awtorità maħtura tipprovdi informazzjoni lill-EBA, kif ukoll il-mudelli għall-għoti ta' tali informazzjoni.

- (50) Sabiex il-fergħat fl-Istati Membri ta' istituzzjonijiet ta' kreditu li jkollhom l-uffiċċji prinċipali tagħhom barra l-Unjoni li ma jkunux membri ta' SGD stabbilita fl-Unjoni jithallew jissodisfaw ir-rekwiżit li jissieħbu f'SGD tal-Unjoni, jenħtieg li tali fergħat jingħataw bizżejjed żmien biex jieħdu l-passi neċessarji sabiex jikkonformaw ma' dak ir-rekwiżit.
- (51) Id-Direttiva 2014/49/UE tippermetti lill-Istati Membri jirrikonoxxu IPS bħala SGD jekk tissodisfa l-kriterji stabbiliti fl-Artikolu 113(7) tar-Regolament (UE) Nru 575/2013 u tikkonforma mad-Direttiva 2014/49/UE. Sabiex jitqies il-mudell kummerċjali speċifiku ta' dawk l-IPSS, b'mod partikolari r-rilevanza tal-miżuri preventivi fil-qalba tal-mandat tagħhom, huwa xieraq li tiġi prevista l-possibbiltà li l-Istati Membri jippermettu perjodu itwal biex l-IPSS jadattaw għar-regoli l-godda. Dik il-possibbiltà għal perjodu ta' konformità itwal tqis iż-żmien li IPSs rikonoxxuti bħala SGD jeħtiegu biex jibnu mezzi finanzjarji fuq kont separat għal finijiet ta' kontabbiltà ddedikat għall-għoti ta' appoġġ finanzjarju lil membru u b'mod partikolari biex tiġi żgurata l-likwidità u s-solvenza tiegħu biex jiġi evitat il-falliment, meta jkun neċessarju.
- (52) Sabiex is-SGD u l-awtoritajiet mahtura jkunu jistgħu jibnu l-kapaċità operazzjonali neċessarja sabiex japplikaw ir-regoli l-godda stabbiliti f'din id-Direttiva dwar l-użu ta' miżuri preventivi, huwa xieraq li tiġi prevista applikazzjoni differita ta' dawk ir-regoli.

- (53) Minhabba li l-objettiv ta' din id-Direttiva, jiġifieri li tiġi żgurata protezzjoni uniformi tad-depożitanti fl-Unjoni, ma jistax jinkiseb b'mod suffiċjenti mill-Istati Membri minhabba r-riskji li approċċi nazzjonali diverġenti jistgħu jinvolvu għall-integrità tas-suq uniku, iżda jistgħu pjuttost, billi jiġu emendati r-regoli li diġà huma stabbiliti fil-livell tal-Unjoni, jinkisbu aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju ta' sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju ta' proporzjonalità, kif stabbilit f'dak l-Artikolu, din id-Direttiva ma tmurx lil hinn minn dak li huwa meħtieġ biex jinkiseb dak l-objettiv.
- (54) Il-Kontrollur Ewropew għall-Protezzjoni tad-Data ġie kkonsultat skont l-Artikolu 42(1) tar-Regolament (UE) 2018/1725 tal-Parlament Ewropew u tal-Kunsill<sup>11</sup> u ta l-opinjoni tiegħu fit-12 ta' Ġunju 2023<sup>12</sup>.
- (55) Għaldaqstant, id-Direttiva 2014/49/UE jenħtieġ li tiġi emendata kif xieraq,

ADOTTAW DIN ID-DIRETTIVA:

---

<sup>11</sup> Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' data personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali data, u li jhassar ir-Regolament (KE) Nru 45/2001 u d-Deċiżjoni Nru 1247/2002/KE (OJ L 295, 21.11.2018, p. 39, ELI: <http://data.europa.eu/eli/reg/2018/1725/oj>).

<sup>12</sup> ĠU C 255, 20.7.2023, p. 4.

*Artikolu 1*  
*Emendi għad-Direttiva 2014/49/UE*

Id-Direttiva 2014/49/UE hija emendata kif ġej:

(1) l-Artikolu 1 huwa emendat kif ġej:

(a) il-paragrafu 1 huwa sostitwit b'dan li ġej:

"1. Din id-Direttiva tistabbilixxi regoli u proċeduri relatati mal-istabbiliment u mal-funzjonament ta' skemi ta' garanzija tad-depożiti (SGD), il-kopertura u l-hlas lura ta' depożiti, u s-salvagwardji għall-użu ta' fondi tas-SGD għal miżuri għajr il-hlas lura ta' depożiti biex jiżguraw l-aċċess tad-depożitanti għad-depożiti tagħhom.";

(b) fil-paragrafu 2, il-punt (d) huwa sostitwit b'dan li ġej:

"(d) istituzzjonijiet ta' kreditu, u ferġat ta' istituzzjonijiet ta' kreditu li għandhom l-uffiċċji prinċipali tagħhom barra l-Unjoni, u li huma affiljati mal-iskemi msemmin fil-punt (a), (b) jew (c) ta' dan il-paragrafu.";

(2) l-Artikolu 2 huwa emendat kif ġej:

(a) il-paragrafu 1 huwa emendat kif ġej:

(i) fil-punt (3), il-kliem introdutturju huwa sostitwit b'dan li ġej:

"(3) "depożitu" tfisser bilanċ ta' kreditu li jirriżulta minn fondi li jithallew f'kont jew minn sitwazzjonijiet temporanji li joħorġu minn tranżazzjonijiet bankarji normali abitwalment imwettqin minn istituzzjonijiet ta' kreditu fl-operat tagħhom, u li istituzzjoni ta' kreditu għandha thallas lura taht il-kundizzjonijiet legali u kontrattwali applikabbli, inkluż depożitu ta' żmien fiss u depożitu ta' tfaddil, iżda eskluż bilanċ ta' kreditu meta:";

(ii) fil-punt (13), il-kliem introdutturju huwa sostitwit b'dan li ġej:

"(13) "impenn ta' pagament" tfisser obbligu irrevokabbli u kompletament kollateralizzat ta' istituzzjoni ta' kreditu sabiex thallas lil SGD ammont monetarju meta tintalab tagħmel dan minn dik is-SGD, u meta l-kollateral:";

(iii) jiżdiedu l-punti li ġejjin:

"(19) "awtorità ta' risoluzzjoni" tfisser awtorità ta' risoluzzjoni kif definita fl-Arikolu 2(1), il-punt (18), tad-Direttiva 2014/59/UE;

- (20) "depoziti ta' fondi tal-klijenti" tfisser fondi li d-detenturi ta' kontijiet li huma istituzzjonijiet finanzjarji kif definiti fl-Artikolu 4(1), il-punt (26), tar-Regolament (UE) Nru 575/2013 jiddepożitaw matul in-negozju tagħhom ma' istituzzjoni ta' kreditu għall-kont tal-klijenti tagħhom;
- (21) "qafas tal-Unjoni dwar l-għajnuna mill-Istat" tfisser il-qafas stabbilit bl-Artikoli 107, 108 u 109 tat-Trattat dwar il-Funzjonament tal-Unjoni Ewropea (TFUE) u r-regolamenti u l-atti kollha tal-Unjoni, inkluż il-linji gwida, il-komunikazzjonijiet u l-avviżi, magħmulin jew adottati skont l-Artikolu 108(4) jew l-Artikolu 109 TFUE;
- (22) "hasil tal-flus" tfisser hasil tal-flus kif definit fl-Artikolu 2(1), il-punt (1), tar-Regolament (UE) Nru 2024/1624 tal-Parlament Ewropew u tal-Kunsill\*;
- (23) "finanzjament tat-terroriżmu" tfisser finanzjament tat-terroriżmu kif definit fl-Artikolu 2(1), il-punt (2), tar-Regolament (UE) Nru 2024/1624";

---

\* Ir-Regolament (UE) 2024/1624 tal-Parlament Ewropew u tal-Kunsill tal-31 ta' Mejju 2024 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu (ĠU L, 2024/1624, 19.6.2024, ELI: <http://data.europa.eu/eli/reg/2024/1624/oj>).";

(b) il-paragrafu 3 huwa sostitwit b'dan li ġej:

"3. Ishma f'kumpaniji tal-bini Irlandiżi, minbarra dawk ta' natura kapitali koperti mill-Artikolu 5(1), il-punt (b), għandhom jiġu ttrattati bħala depożiti.

(3) l-Artikolu 4 huwa emendat kif ġej:

(a) il-paragrafu 4 huwa sostitwit b'dan li ġej:

"4. L-Istati Membri għandhom jiżguraw li meta istituzzjoni ta' kreditu ma tikkonformax mal-obbligi tagħha bħala membru ta' SGD, dik is-SGD tinnotifika minnufih lill-awtorità maħtura u lill-awtorità kompetenti ta' dik l-istituzzjoni ta' kreditu. L-Istati Membri għandhom jiżguraw li dik l-awtorità kompetenti, f'kooperazzjoni ma' dik l-awtorità maħtura u, meta rilevanti, ma' dik is-SGD, tiegħu minnufih il-miżuri xierqa kollha, inkluż, fejn neċessarju, l-impożizzjoni ta' penali, sabiex tiżgura li l-istituzzjoni ta' kreditu kkonċernata tikkonforma mal-obbligi tagħha bħala membru ta' SGD.

Għall-finijiet tal-miżuri msemmija fl-ewwel subparagrafu, l-Istati Membri għandhom, fejn rilevanti, jiżguraw li l-awtoritajiet kompetenti jkunu jistgħu jużaw is-setgħat superviżorji stabbiliti fit-Titolu VII, il-Kapitolu 1, it-Taqsima IV, tad-Direttiva 2013/36/UE.

L-Istati Membri għandhom jistabbilixxu regoli dwar il-penali applikabbli fil-każ ta' ksur mill-istituzzjonijiet ta' kreditu tal-obbligi ta' membru ta' SGD. Tali penali għandhom ikunu effettivi, proporzjonati u dissważivi.";

(b) jiddaħħal il-paragrafu li ġej:

"4a. L-Istati Membri għandhom jiżguraw li meta istituzzjoni ta' kreditu tonqos milli tħallas il-kontribuzzjonijiet imsemmijin fl-Artikolu 10 u fl-Artikolu 11(4) fil-perjodu ta' żmien speċifikat mis-SGD, dik is-SGD jew, fejn rilevanti, l-awtorità mahtura kkonċernata għandha, għall-perjodu tad-dewmien, titlob ir-rata tal-imgħax statutorja fuq l-ammont dovut.";

(c) il-paragrafi 5 u 6 huma ssostitwiti b'dan li ġej:

"5. L-Istati Membri għandhom jiżguraw li s-SGD tinforma lill-awtorità mahtura u l-awtorità kompetenti kkonċernata meta l-miżuri msemmeja fil-paragrafi 4 u 4a jonqsu milli jirrestawraw il-konformità mill-istituzzjoni ta' kreditu mal-obbligi tagħha bħala membru tas-SGD. L-Istati Membri għandhom jiżguraw li s-SGD jew, fejn xieraq, l-awtorità mahtura kkonċernata tivvaluta jekk dik l-istituzzjoni ta' kreditu għadhiex tissodisfa l-kundizzjonijiet biex tkompli s-shubija ta' dik is-SGD u tinforma lill-awtorità kompetenti bl-eżitu ta' dik il-valutazzjoni.

6. L-Istati Membri għandhom jiżguraw li meta l-awtorità kompetenti tiddeċiedi li tirtira awtorizzazzjoni f'konformità mal-Artikolu 18 tad-Direttiva 2013/36/UE, l-istituzzjoni ta' kreditu konċernata ma tibqax membru tas-SGD tagħha. L-Istati Membri għandhom jiżguraw li d-depożiti miżmumin f'dik l-istituzzjoni ta' kreditu fid-data li fiha ma tibqax membru tas-SGD wara l-irtirar tal-awtorizzazzjoni jibqgħu koperti minn dik is-SGD.";

(d) fil-paragrafu 7, jiżdied is-subparagrafu li ġej:

"Meta l-operat tas-SGD ikun amministrat minn entità privata, l-awtoritajiet mahtura għandu jkollhom is-setgħat ta' infurzar neċessarji biex jirrimedjaw il-ksur ta' din id-Direttiva minn dik is-SGD, inkluż is-setgħat li jimponu penali jew miżuri amministrattivi oħra.";

(e) jithassar il-paragrafu 8;

(f) jiżdied il-paragrafu li ġej:

"13. Sa... [36 xahar mid-data tad-dhul fis-seħh ta' din id-Direttiva emendatorja], l-EBA għandha tiżviluppa linji gwida dwar l-ambitu, il-kontenut u l-proċeduri tat-testijiet tal-istress imsemmija fil-paragrafu 10.";

(4) l-Artikolu 5 huwa emendat kif ġej:

(a) il-paragrafu 1 huwa emendat kif ġej:

(i) il-punt (c) huwa sostitwit b'dan li ġej:

"(c) depożiti li jirrizultaw minn tranżazzjonijiet li b'rabta magħhom kien hemm kundanna kriminali għall-ħasil tal-flus jew għall-finanzjament tat-terroriżmu;"

(ii) il-punt (d) huwa sostitwit b'dan li ġej:

"(d) depożiti li saru minn istituzzjonijiet finanzjarji, kif definiti fl-Artikolu 4(1), il-punt (26), tar-Regolament (UE) Nru 575/2013, f'isimhom stess u akkont proprju;"

(iii) jithassar il-punt (e);

(iv) il-punt (f) huwa sostitwit b'dan li ġej:

"(f) depożiti li d-detentur tagħhom qatt ma jkun ġie identifikat skont l-Artikolu 20 tar-Regolament (UE) 2024/1624, meta dawk id-depożiti ma jkunux għadhom disponibbli, hlief meta detentur jitlob zborż u la l-istituzzjoni ta' kreditu u lanqas is-SGD ma jkunu jistgħu jagħtu prova li n-nuqqas ta' identifikazzjoni kien ikkawżat mill-azzjonijiet jew min-nuqqas ta' azzjoni tad-detentur tal-kont u dment li l-identità tad-depożitant tkun giet ivverifikata qabel l-iżborż;"

(v) il-punt (j) huwa sostitwit b'dan li ġej:

"(j) depożiti minn gvernijiet ċentrali jew statali, kif definiti fil-punti 2.114 u 2.115 tal-Anness A tar-Regolament (UE) Nru 549/2013 tal-Parlament Ewropew u tal-Kunsill\*, bl-eċċezzjoni ta' depożiti minn istituzzjonijiet mingħajr skop ta' qligħ ikkontrollati mill-gvern ċentrali jew minn gvernijiet statali;"

---

\* Ir-Regolament (UE) Nru 549/2013 tal-Parlament Ewropew u tal-Kunsill tal-21 ta' Mejju 2013 dwar is-sistema Ewropea tal-kontijiet nazzjonali u reġjonali fl-Unjoni Ewropea (ĠU L 174, 26.6.2013, p. 1, ELI <http://data.europa.eu/eli/reg/2013/549/oj>).”;

(vi) jizdied il-punt li ġej:

"(l) depożiti li jissodisfaw il-kundizzjonijiet imsemmija fl-Artikolu 45b(1a), il-punti (a) sa (d), tad-Direttiva 2014/59/UE, inkluż depożiti b'maturità residwa ta' inqas minn sena.";

(b) il-paragrafu 2 huwa sostitwit b'dan li ġej:

"2. B'deroga mill-paragrafu 1 ta' dan l-Artikolu, l-Istati Membri jistgħu jiddeċiedu li d-depożiti miżmumin minn skemi tal-pensjoni personali u minn skemi ta' pensjoni okkupazzjonali ta' intraprizi żgħar jew ta' daqs medju jkunu inklużi sal-livell ta' kopertura stabbilit fl-Artikolu 6(1).

(5) l-Artikolu 6 huwa emendat kif ġej:

(a) il-paragrafu 2 huwa emendat kif ġej:

(i) il-formulazzjoni introduttorja hija sostitwita b'dan li ġej:

"Minbarra l-paragrafu 1, l-Istati Membri għandhom jiżguraw li d-depożiti li ġejjin ikunu protetti sa ammont ta' mhux inqas minn EUR 500 000 għal tal-inqas sitt xhur wara li l-ammont ikun ġie kkreditat jew mill-mument meta tali depożiti jsiru legalment trasferibbli:";

(ii) il-punt (a) huwa sostitwit b'dan li ġej:

"(a) depożiti li jirriżultaw minn tranżazzjonijiet ta' proprjetà immobbli minn persuna fiżika relatati ma' proprjetajiet residenzjali privati u depożiti maħsuba għal tali tranżazzjonijiet, dment li dawk it-tranżazzjonijiet ikunu ġew konkluzi jew ikunu maħsuba li jiġu konkluzi fuq terminu qasir, u dment li dik il-persuna fiżika tkun tista' tipprovdi dokumenti li jagħtu prova li qabel id-data li fiha awtorità amministrattiva rilevanti tagħmel determinazzjoni kif imsemmi fl-Artikolu 2(1), il-punt (8)(a), jew li fiha awtorità ġudizzjarja tiegħu deċiżjoni kif imsemmi fl-Artikolu 2(1), il-punt (8)(b), tali tranżazzjoni kienet ġiet konkluzi jew kienet maħsuba li tiġi konkluzi fuq terminu qasir;";

(iii) jizdiedu s-subparagrafi li ġejjin:

"Għall-finijiet tal-punt (a) tal-ewwel subparagrafu, l-Istati Membri għandhom jizguraw li d-depożiti jkunu protetti sa ammont massimu ta' EUR 2 500 000.

Għall-finijiet tal-punt (a) tal-ewwel subparagrafu, l-Istati Membri għandhom jiddefinixxu "terminu qasir" fil-liġi nazzjonali.";

(b) jiddaħhal il-paragrafu li ġej:

"2a. L-Istati Membri għandhom jizguraw li l-livell ta' kopertura stabbilit fil-paragrafu 2 huwa supplimentarju għall-livell ta' kopertura stabbilit fil-paragrafu 1.";

(c) il-paragrafu 6 huwa sostitwit b'dan li ġej:

"6. Il-Kummissjoni għandha tirrieżamina perjodikament, u mill-inqas darba kull ħames snin, l-ammonti msemmija fil-paragrafi 1 u 2. Jekk ikun xieraq, il-Kummissjoni għandha tippreżenta lill-Parlament Ewropew u lill-Kunsill proposta għal att leġislativ biex jiġi aġġustat l-ammont imsemmi fil-paragrafu 1, b'kont mehud b'mod partikolari tal-iżviluppi fis-settur bankarju u s-sitwazzjoni ekonomika u monetarja fl-Unjoni, kif ukoll biex jiġu aġġustati l-ammonti msemmija fil-paragrafu 2, b'kont mehud tal-evoluzzjoni tal-prezzijiet tal-proprjetà immobbli fi Stati Membri differenti, u l-hteġa li jiġu żgurati l-proporzjonalità u kundizzjonijiet ekwi madwar l-Unjoni.";

(6) l-Artikolu 7 huwa emendat kif ġej:

(a) il-paragrafu 3 huwa sostitwit b'dan li ġej:

"3. Meta detentur ta' kont ma jkunx assolutament intitolat għas-somom miżmumin f'kont, il-persuna li tkun assolutament intitolata għandha tkun koperta mill-garanzija, dment li dik il-persuna tkun ġiet identifikata jew tkun identifikabbli qabel id-data li fiha awtorità amministrattiva rilevanti tagħmel determinazzjoni kif imsemmi fl-Artikolu 2(1), il-punt (8)(a), jew awtorità ġudizzjarja tiegħu deċiżjoni msemmija kif imsemmi fl-Artikolu 2(1), il-punt (8)(b).

Mingħajr preġudizzju għall-Artikolu 8c, fil-każ ta' fondi miżmuma minn detentur ta' kont f'isem persuna assolutament intitolata f'kont separat għal finijiet professjonali kif definit mil-liġi nazzjonali, u meta dawk il-fondi jkunu iżolati f'konformità mal-liġi nazzjonali fl-interess ta' dik il-persuna kontra l-pretensjonijiet ta' kredituri oħrajn tad-detentur ta' kont, is-SGD ma għandhiex, meta tiddetermina l-ammont kopert dovut lill-persuna assolutament intitolata, tqis depożiti oħrajn imqiegħda minn dik il-persuna mal-istess istituzzjoni ta' kreditu jekk dik il-persuna tkun identifikata minn dik l-istituzzjoni ta' kreditu.

L-Istati Membri għandhom jiżguraw li s-SGD jistgħu jhallsu lura d-depożiti koperti jew lid-detentur ta' kont għall-benefiċċju ta' kull persuna assolutament intitolata, jew lill-persuna assolutament intitolata direttament.";

(b) l-ewwel subparagrafu tal-l-paragrafu 5 huwa sostitwit b'dan li ġej:

"5. L-Istati Membri jistgħu jiddeciedu li l-obbligazzjonijiet tad-depożitant lejn l-istituzzjoni ta' kreditu li jkunu saru dovuti qabel id-data li fiha awtorità amministrattiva rilevanti tagħmel determinazzjoni kif imsemmi fl-Artikolu 2(1), il-punt (8)(a), jew awtorità ġudizzjarja tiegħu deċiżjoni kif imsemmi fl-Artikolu 2(1), il-punt (8)(b), jitnaqqsu mill-ammont totali tad-depożiti eliġibbli ta' dak id-depożitant sal-punt li t-tpaċija tkun possibbli skont id-dispożizzjonijiet statutorji u kuntrattwali li jirregolaw il-kuntratt bejn l-istituzzjoni ta' kreditu u d-depożitant.";

(c) il-paragrafu 7 huwa sostitwit b'dan li ġej:

"7. L-Istati Membri għandhom jiżguraw li s-SGD thallas lura l-ammont ta' kapital b'parità u l-imgħax fuq id-depożiti li jkun akkumula sad-data li fiha awtorità amministrattiva rilevanti tagħmel determinazzjoni kif imsemmi fl-Artikolu 2(1), il-punt (8)(a), jew awtorità ġudizzjarja tiegħu deċiżjoni kif imsemmi fl-Artikolu 2(1), il-punt (8)(b). Il-livell ta' kopertura stabbilit fl-Artikolu 6(1) jew, fiċ-ċirkostanzi msemmija fl-Artikolu 6(2) il-livell ta' kopertura stabbilit f'dak il-paragrafu, ma għandux jinqabeż.";

(d) fil-paragrafu 9, l-aħħar sentenza hija sostitwita b'dan li ġej:

“Dik l-informazzjoni għandha tiġi inkluzi fl-informazzjoni tad-depożitant imsemmija fl-Artikolu 16 ta' din id-Direttiva.”;

(7) jiddaħħal l-Artikolu li ġej:

"Artikolu 7a

Oneru tal-provi għall-eligibbiltà u għall-intitolament tad-depożiti

L-Istati Membri għandhom jiżguraw li, fil-każijiet imsemmija fl-Artikolu 6(2) u fl-Artikolu 7(3), depożitant jew, fejn xieraq, detentur ta' kont, jagħti prova li d-depożiti kkonċernati jissodisfaw il-kundizzjonijiet tal-Artikolu 6(2) jew, inkella, jagħti prova ta' intitolament għad-depożiti fiċ-ċirkostanzi msemmija fl-Artikolu 7(3).";

(8) l-Artikolu 8 huwa emendat kif ġej:

(a) il-paragrafu 1 huwa sostitwit b'dan li ġej:

"1. Is-SGD għandhom jiżguraw li l-ammont ripagabbli jkun disponibbli malajr kemm jista' jkun u fi kwalunkwe każ f'inqas minn sebat ijiem ta' xogħol mid-data li fiha awtorità amministrattiva rilevanti tagħmel determinazzjoni kif imsemmi fl-Artikolu 2(1), il-punt (8)(a), jew awtorità ġudizzjarja tagħti deċiżjoni kif imsemmi fl-Artikolu 2(1), il-punt (8)(b).";

(b) jithassar il-paragrafu 2;

(c) il-paragrafu 3 huwa sostitwit b'dan li ġej:

"3. B'deroga mill-paragrafu 1, l-Istati Membri għandhom jippermettu lis-SGD japplikaw perjodu itwal għall-ħlas lura ta':

(a) id-depożiti msemija fl-Artikolu 6(2) li jaqbzu l-ammont definit fl-Artikolu 6(1); u

(b) id-depożiti msemija fl-Artikolu 7(3) u fl-Artikolu 8b meta l-persuna li tkun assolutament intitolata għal dawk id-depożiti ma tkunx ġiet identifikata meta dawk id-depożiti ma jibqgħux disponibbli.

Dak il-perjodu itwal ma għandux jaqbeż l-20 jum ta' xogħol mid-data li fiha dawk is-SGD jirċievu l-informazzjoni jew id-dokumentazzjoni kompluta li jkunu talbu sabiex jeżaminaw il-pretensjonijiet u jivverifikaw li l-kundizzjonijiet għall-ħlas lura huma sodisfatti.";

(d) jithassar il-paragrafu 4;

(e) il-paragrafu 5 huwa emendat kif ġej:

(i) jithassar il-punt (b);

(ii) il-punt (c) huwa sostitwit b'dan li ġej:

"(c) b'deroga mill-paragrafu 9, ma kien hemm l-ebda tranzazzjoni relatata mad-depożitu fl-aħħar 24 xahar, u l-kont huwa għalhekk inattiv, ħlief meta depożitant ikollu wkoll depożiti f'kont ieħor mal-istess istituzzjoni ta' kreditu li ma jkunx inattiv; jew";

(iii) jithassar il-punt (d);

(f) jiddaħħal il-paragrafu li ġej:

"5a. Mingħajr preġudizzju għall-Artikolu 9(3), meta depożitu jkun soġġett għal miżuri restrittivi adottati mill-Unjoni abbażi tal-Artikolu 29 tat-Trattat dwar l-Unjoni Ewropea (TUE) jew l-Artikolu 215 TFUE ("miżuri restrittivi tal-Unjoni"), l-Istati Membri għandhom jiżguraw li s-SGD jissospendu l-ħlas lura tal-ammont ripagabbli għad-durata ta' tali miżuri.

L-Istati Membri għandhom jiżguraw li l-istituzzjonijiet ta' kreditu jallokaw id-depożiti soġġetti għal miżuri restrittivi tal-Unjoni b'mod li jippermetti l-identifikazzjoni immedjata għall-fini tal-ewwel subparagrafu ta' dan il-paragrafu.";

(g) jithassar il-paragrafu 8;

(h) il-paragrafu 9 huwa sostitwit b'dan li ġejj:

"9. L-Istati Membri għandhom jiżguraw li meta ma jkun hemm l-ebda tranzazzjoni relatata mad-depożitu matul l-aħħar 24 xahar, SGD tista' tistabbilixxi livell limitu dwar il-kostijiet amministrattivi li kieku jiġġarrbu minn dik is-SGD sabiex tagħmel h̄las lura b̄hal dan. Is-SGD ma għandhiex tkun obbligata tiegħu passi attivi sabiex thallas lura lid-depożitanti f'livell taht dak il-livell limitu. Madankollu, l-Istati Membri għandhom jiżguraw li s-SGD thallas lura lid-depożitanti taht dak il-limitu meta tintalab tagħmel dan minn dawk id-depożitanti.";

(9) jiddaħhlu l-Artikoli li ġejjin:

"Artikolu 8a

H̄las lura ta' depożiti li jaqbzu l-EUR 10 000

L-Istati Membri għandhom jiżguraw, meta l-ammonti li għandhom jithallsu lura jaqbzu l-EUR 10 000, li s-SGD ihallsu lura, fejn possibbli, lid-depożitanti permezz ta' trasferimenti ta' kreditu kif definiti fl-Artikolu 4, il-punt (24), tad-Direttiva (UE) 2015/2366 tal-Parlament Ewropew u tal-Kunsill\* jew, meta tali trasferimenti ta' kreditu ma jkunux possibbli, permezz ta' mezzi ta' pagament, għajr pagament fi flus kontanti, li jiżguraw it-traċċabbiltà tal-fondi.

## Artikolu 8b

### Kopertura tad-depożiti ta' fondi tal-klijenti

1. L-Istati Membri għandhom jiżguraw li d-depożiti ta' fondi tal-klijenti jkunu koperti mis-SGD meta japplika dan kollu li ġej:
  - (a) tali depożiti jsiru f'isem u akkont ta' klijenti li huma eligibbli għall-protezzjoni f'konformità mal-Artikolu 5(1);
  - (b) tali depożiti jsiru fuq kontijiet segregati f'konformità mar-rekwiżiti ta' salvagwardja stabbiliti fid-dritt tal-Unjoni li jirregola l-attivitajiet tal-entitajiet imsemmija fl-Artikolu 5(1), il-punt (d);
  - (c) il-klijenti msemmija fil-punt (a) ta' dan il-paragrafu jkunu identifikati jew identifikabbli mill-istituzzjoni finanzjarja li jkollha l-kont f'isem dawk il-klijenti qabel id-data li fiha awtorità amministrattiva rilevanti tagħmel determinazzjoni kif imsemmi fl-Artikolu 2(1), il-punt (8)(a), jew awtorità ġudizzjarja tiegħu deċiżjoni kif imsemmi fl-Artikolu 2(1), il-punt (8)(b).
2. L-Istati Membri għandhom jiżguraw li l-livell ta' kopertura msemmi fl-Artikolu 6(1) japplika għal kull klijent li jissodisfa l-kundizzjoni stabbilita fil-paragrafu 1, il-punt (c) ta' dan l-Artikolu. B'deroga mill-Artikolu 7(1), meta jiġi ddeterminat l-ammont ripagabbli għal klijent individwali, is-SGD ma għandhiex tqis l-ammont aggregat ta' depożiti li jsiru minn dak il-klijent mal-istess istituzzjoni ta' kreditu.

3. L-Istati Membri għandhom jiżguraw li s-SGD iħallsu lura d-depożiti tal-fondi tal-klijenti koperti jew lid-detentur ta' kont għall-benefiċċju ta' kull klijent, jew lill-klijent direttament.
4. L-EBA għandha tiżviluppa abbozz ta' standards tekniċi regolatorji biex tispeċifika:
  - (a) id-dettalji tekniċi relatati mal-identifikazzjoni tal-klijenti għall-ħlas lura f'konformità mal-Artikolu 8;
  - (b) il-kriterji li bihom u ċ-ċirkostanzi li fihom għandu jsir il-ħlas lura lid-detentur ta' kont għall-benefiċċju ta' kull klijent jew lill-klijent direttament;
  - (c) ir-regoli sabiex jiġu evitati pretensjonijiet multipli għal żborż lill-istess benefiċjarju.

Meta tiżviluppa l-abbozz ta' standards tekniċi regolatorji msemmija fl-ewwel subparagrafu ta' dan il-paragrafu, l-EBA għandha tqis dan li ġej:

- (a) l-ispeċifikitajiet tal-mudell kummerċjali tat-tipi differenti ta' istituzzjonijiet finanzjarji msemmija fl-Artikolu 5(1), il-punt (d);
- (b) ir-rekwiziti speċifiċi tad-dritt applikabbli tal-Unjoni li jirregolaw l-attivitajiet tal-istituzzjonijiet finanzjarji msemmija fl-Artikolu 5(1), il-punt (d), għat-trattament ta' fondi tal-klijenti.

L-EBA għandha tippreżenta l-abbozz ta' standards tekniċi regolatorji msemmija fl-ewwel subparagrafu lill-Kummissjoni sa ... [12-il xahar mid-data tad-dħul fis-seħħ ta' din id-Direttiva emendatorja].

Il-Kummissjoni tingħata s-setgħa li tissupplimenta din id-Direttiva billi tadotta l-istandards tekniċi regolatorji msemmija fl-ewwel subparagrafu ta' dan il-paragrafu f'konformità mal-Artikoli 10 sa 14 tar-Regolament (UE) Nru 1093/2010.

#### Artikolu 8c

Sospensjoni tal-ħlas lura fl-eventwalità ta' thassib dwar hasil tal-flus jew finanzjament tat-terroriżmu

1. L-Istati Membri għandhom jiżguraw li l-awtorità mahtura tinforma lis-SGD fi żmien 24 siegħa mill-mument li l-awtorità mahtura tirċievi minn superviżur finanzjarju kif definit fl-Artikolu 2, il-punt (1), tad-Direttiva (UE) 2024/1640 tal-Parlament Ewropew u tal-Kunsill\*\* l-informazzjoni msemmija fl-Artikolu 64(4) ta' dik id-Direttiva. L-Istati Membri għandhom jiżguraw li l-informazzjoni skambjata bejn l-awtorità mahtura u s-SGD tkun limitata għall-informazzjoni li hija strettament neċessarja għall-eżerċitar tal-kompiti u tar-responsabbiltajiet tas-SGD skont din id-Direttiva u li tali skambju ta' informazzjoni jirrispetta r-rekwiżiti stabbiliti fid-Direttiva 96/9/KE tal-Parlament Ewropew u tal-Kunsill\*\*\*.
2. L-Istati Membri għandhom jiżguraw is-SGD jissospendu l-ħlas lura tal-ammont ripagabbli meta depożitant jew kwalunkwe persuna intitolata għal somom miżmumin fil-kont tagħha tkun giet akkużata b'reat li jirriżulta minn hasil tal-flus jew finanzjament tat-terroriżmu, jew relatat ma' dawn, sakemm tinqata' s-sentenza tal-qorti. L-Istati Membri għandhom jistabbilixxu proċedura li tiżgura li dik l-informazzjoni tiġi kkomunikata lis-SGD fil-ħin.

3. L-Istati Membri għandhom jiżguraw li s-SGD tissospendi l-ħlas lura tal-ammont ripagabbli għall-istess perjodu bħal dak stabbilit fl-Artikolu 24 tad-Direttiva (UE) 2024/1640 meta tiġi infurmata mill-istituzzjoni ta' kreditu jew mill-awtorità maħtura li l-unità tal-intelligence finanzjarja msemmija f'dak l-Artikolu tkun issospendiet tranżazzjoni, kont jew relazzjoni tan-negozju relatata mad-depożitant ikkonċernat.
4. L-Istati Membri għandhom jiżguraw li s-SGD ma tinzammx responsabbli għal kwalunkwe sospensjoni mwettqa f'konformità mal-paragrafi 2 u 3.

---

\* Id-Direttiva (UE) 2015/2366 tal-Parlament Ewropew u tal-Kunsill tal-25 ta' Novembru 2015 dwar is-servizzi ta' pagament fis-suq intern, li temenda d-Direttivi 2002/65/KE, 2009/110/KE u 2013/36/UE u r-Regolament (UE) Nru 1093/2010, u li tħassar id-Direttiva 2007/64/KE (ĠU L 337, 23.12.2015, p. 35, ELI: <http://data.europa.eu/eli/dir/2015/2366/oj>).

\*\* Id-Direttiva (UE) 2024/1640 tal-Parlament Ewropew u tal-Kunsill tal-31 ta' Mejju 2024 dwar il-mekkaniżmi li għandhom jiġu stabbiliti mill-Istati Membri għall-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, li temenda d-Direttiva (UE) 2019/1937, u li temenda u tħassar id-Direttiva (UE) 2015/849 (ĠU L, 2024/1640, 19.6.2024, ELI: <http://data.europa.eu/eli/dir/2024/1640/oj>).

\*\*\* Id-Direttiva tal-Parlament Ewropew u tal-Kunsill 96/9/KE tal-11 ta' Marzu 1996 dwar il-protezzjoni legali ta' databases (ĠU L 77, 27.3.1996, p. 20, ELI: <http://data.europa.eu/eli/dir/1996/9/oj>).";

(10) fl-Artikolu 9, il-paragrafi 2 u 3 huma ssostitwiti b'dan li ġej:

- "2. Mingħajr preġudizzju għal drittijiet li huma jista' jkollhom skont il-liġi nazzjonali, is-SGD li jagħmlu pagamenti taħt garanzija fi hdan qafas nazzjonali għandu jkollhom id-dritt ta' surroga għad-drittijiet tad-depożitanti fi proċedimenti ta' stralċ jew ta' riorganizzazzjoni għal ammont ugwali għall-pagamenti li saru minn dawk is-SGD lil dawk id-depożitanti. Is-SGD li jagħmlu kontribuzzjoni fil-kuntest tal-ghodod ta' rizzoluzzjoni msemmija fl-Artikolu 37(3), il-punt (a) jew (b), tad-Direttiva 2014/59/UE, jew fil-kuntest tal-mizuri meħuda f'konformità mal-Artikolu 11(5) ta' din id-Direttiva, għandu jkollhom pretensjoni fi proċedimenti ta' stralċ kontra l-istituzzjoni ta' kreditu residwa għal ammont ugwali għall-kontribuzzjoni tagħhom. Dik il-pretensjoni għandha tikklassifika fl-istess livell bħad-depożiti koperti skont il-liġi nazzjonali li jirregola l-proċedimenti normali ta' insolvenza f'konformità mal-Artikolu 108(1) tad-Direttiva 2014/59/UE.
3. L-Istati Membri għandhom jiżguraw li d-depożitanti li d-depożiti tagħhom ma jkunux thallsu lura jew ġew rikonoxxuti mis-SGD sal-iskadenzi stabbiliti fl-Artikolu 8(1) u (3) ikunu jistgħu jdaħħlu pretensjoni kontra s-SGD għall-ħlas lura tad-depożiti tagħhom fi żmien hames snin mid-data li fiha awtorità amministrattiva rilevanti tagħmel determinazzjoni kif imsemmi fl-Artikolu 2(1), il-punt (8)(a), jew awtorità ġudizzjarja tiegħu deċiżjoni kif imsemmi fl-Artikolu 2(1), il-punt (8)(b).";

(11) l-Artikolu 10 huwa emendat kif ġej:

(a) il-paragrafu 2 huwa sostitwit b'dan li ġej:

"2. L-Istati Membri għandhom jiżguraw li, sat-3 ta' Lulju 2024, il-mezzi finanzjarji disponibbli ta' SGD għandhom tal-inqas jilhqqu livell ta' mira ta' 0,8 % tal-ammont tad-depożiti koperti mill-membri tagħha.

Għall-kalkolu tal-livell ta' mira msemmi fl-ewwel subparagrafu, il-perjodu ta' referenza għandu jkun bejn il-31 ta' Diċembru ta' qabel id-data li fiha għandu jintlaħaq il-livell ta' mira u dik id-data.

Meta jiddeterminaw jekk l-SGD tkunx laħqet il-livell ta' mira msemmi fl-ewwel subparagrafu, l-Istati Membri għandhom iqisu biss il-mezzi finanzjarji disponibbli li jkunu kkontribwew direttament mill-membri tas-SGD, jew ġew irkuprati minnhom, netti mit-tariffi u mill-imposti amministrattivi. Dawk il-mezzi finanzjarji disponibbli għandhom jinkludu introjtu mill-investment derivat minn fondi kkontribwiti mill-membri lis-SGD u fondi rkuprati mis-SGD kontra l-pretensjonijiet tagħha li jirrizultaw mill-interventi tagħha, iżda għandhom jeskludu hlasijiet lura mhux mitluba minn depożitanti eliġibbli matul il-proċeduri ta' zborż u kwalunkwe obbligazzjoni ta' dejn dovuta mis-SGD. Pretensjoni għal self pendenti lil SGD oħra skont l-Artikolu 12 jew pretensjoni għal self pendenti jew mezzji oħra magħmula disponibbli skont l-Artikolu 12a għandha tiġi inkluzi u tingħadd esklużivament lejn dak il-livell ta' mira.

Meta l-kapaċità finanzjarja ma tilhaqx il-livell ta' mira, għandu jerga' jibda l-pagament tal-kontribuzzjonijiet tal-inqas sakemm jerga' jintlaħaq il-livell ta' mira.

Meta l-livell ta' mira msemmi fl-ewwel subparagrafu ta' dan il-paragrafu jkun intlaħaq għall-ewwel darba u l-mezzi finanzjarji disponibbli, wara jew zieda fl-ammont ta' depożiti koperti jew żborż ta' fondi tas-SGD f'konformità mal-Artikolu 8 jew mal-Artikolu 11(2), (3) jew (5), ikunu tnaqqsu għal inqas minn żewġ terzi tal-livell ta' mira, SGD għandha tistabbilixxi l-kontribuzzjoni regolari f'livell li jippermetti li jintlaħaq il-livell ta' mira f'perjodu li ma għandux jaqbez is-sitt snin.

Meta l-livell ta' mira msemmi fl-ewwel subparagrafu jkun intlaħaq għall-ewwel darba u l-mezzi finanzjarji disponibbli jkunu tnaqqsu b'inqas minn terz tal-livell ta' mira, SGD għandha tistabbilixxi l-kontribuzzjoni regolari f'livell li jippermetti li jintlaħaq il-livell ta' mira fi żmien sentejn. SGD tista' testendi dak il-perjodu b'sena oħra biex tiżgura li l-ammont li għandu jingabar jilħaq ammont li jkun proporzjonat għall-kostijiet tal-ġbir tal-kontribuzzjonijiet.

Il-kontribuzzjoni regolari għandha tiegħu kont dovut tal-fażi taċ-ċiklu tan-negożju, u l-impatt li jista' jkollhom il-kontribuzzjonijiet pro-ċikliċi fl-istabbiliment tal-kontribuzzjonijiet fil-kuntest ta' dan l-Artikolu.

L-Istati Membri jistgħu jestendu l-perjodu inizjali msemmi fl-ewwel subparagrafu b'mhux aktar minn erba' snin jekk is-SGD tkun għamlet żborżi kumulattivi ta' aktar minn 0,8 % tad-depożiti koperti.";

(b) il-paragrafu 3 huwa sostitwit b'dan li ġejj:

"3. Il-mezzi finanzjarji disponibbli li s-SGD tqis sabiex tilhaq il-livell ta' mira msemmi fil-paragrafu 2 jistgħu jinkludu impenji ta' pagament pagabbli fi żmien jumejn tax-xogħol minn talba tas-SGD. Is-sehem totali ta' impenji ta' pagament bħal dawn ma għandux jaqbeż it-30 % tal-ammont totali ta' mezzi finanzjarji disponibbli ġġenerati f'konformità mal-paragrafu 2.

L-EBA għandha toħroġ linji gwida dwar l-impenji ta' pagament li jistabbilixxu l-kriterji għall-ammissibbiltà ta' dawk l-impenji.";

(c) jithassar il-paragrafu 4;

(d) il-paragrafu 7 huwa sostitwit b'dan li ġejj:

"7. L-Istati Membri għandhom jiżguraw li l-SGD, l-awtoritajiet maħtura, jew l-awtoritajiet kompetenti jistabbilixxu l-istrategija ta' investiment għall-mezzi finanzjarji disponibbli tal-SGD, u li dik l-istrategija ta' investiment tikkonforma mal-prinċipji ta' diversifikazzjoni u investiment f'assi b'riskju baxx. Is-SGD għandhom jużaw derivattivi biss għal skopijiet ta' ġestjoni tar-riskju, inkluż il-ġestjoni tar-riskju tas-suq u r-riskju tal-likwidità.";

(e) jiddaħħal il-paragrafu li ġej:

"7a. Meta s-SGD jithallew iqieghdu l-mezzi finanzjarji disponibbli kollha tagħhom jew parti minnhom mal-bank ċentrali nazzjonali jew mat-teżor nazzjonali tagħhom, l-Istati Membri għandhom jiżguraw li dawk il-mezzi finanzjarji disponibbli jkunu separati minn fondi oħra għal finijiet ta' kontabbiltà u li jkunu faċilment disponibbli għall-użu minn dawk is-SGD f'konformità mal-Artikoli 11 u 12 u l-Artikolu 14(3).";

(f) il-paragrafu 9 huwa sostitwit b'dan li ġej:

"9. L-Istati Membri għandhom jiżguraw li l-SGD ikollhom fis-seħħ arrangamenti ta' finanzjament alternattivi u adegwati sabiex jippermettulhom jiksbu fondi f'qasir żmien sabiex jissodisfaw il-pretensjonijiet kontra dawk l-SGD. Arrangamenti alternattivi ta' finanzjament iffinanzjati permezz ta' fondi pubbliċi għandhom jintużaw biss għall-ħlas lura skont l-Artikolu 8(1) u għall-miżuri msemmija fl-Artikolu 11(2) bħala l-aħħar alternattiva u għandhom jiġu pprovduti fil-forma ta' self jew garanziji. Arrangamenti alternattivi ta' finanzjament minn sorsi pubbliċi għandhom jiġu pprovduti biss bil-kundizzjoni li s-SGD tiegħu l-impenn legali li tħallas lura arrangamenti alternattivi ta' finanzjament iffinanzjati jew garantiti permezz ta' fondi pubbliċi u l-imghax u t-tariffi miftiehma fi żmien sitt snin.

F'ċirkostanzi straordinarji, fejn, fid-dawl tal-iżborzi u l-irkupri matul il-perjodu ta' ħlas lura, l-awtorità kompetenti tivvaluta li l-ħlas lura jista' jkun ta' piż żejjed fuq il-kapaċitajiet ta' finanzjament tal-istituzzjonijiet membri li jifdal, il-perjodu ta' ħlas lura jista' jiġi estiż darba b'mhux aktar minn tliet snin.";

- (g) jithassar il-paragrafu 10;
- (h) jiżdiedu l-paragrafi li ġejjin:

"11. Fil-kuntest tal-mizuri msemmija fl-Artikolu 11(1), (2), (3) u (5), l-Istati Membri jistgħu jippermettu lis-SGD jużaw il-fondi li joriginaw mill-arrangamenti ta' finanzjament alternattivi msemmija fl-Artikolu 10(9) li mhumiex iffinanzjati jew iggarantiti permezz ta' fondi pubbliċi, qabel ma jużaw il-mezzi finanzjarji disponibbli u qabel ma jiġbru l-kontribuzzjonijiet straordinarji msemmija fl-Artikolu 10(8).

12. L-EBA għandha tiżviluppa abbozz ta' standards tekniċi regolatorji biex tispeċifika:

- (a) il-metodoloġija għall-kalkolu tal-mezzi finanzjarji disponibbli li jikkwalifikaw għal-livell ta' mira msemmi fil-paragrafu 2, inkluż id-delineazzjoni tal-mezzi finanzjarji disponibbli tas-SGD u l-kategoriji ta' mezzi finanzjarji disponibbli li jirriżultaw minn fondi kkontribwiti;
- (b) id-dettalji tal-proċess sabiex jintlaħaq il-livell ta' mira msemmi fil-paragrafu 2 wara li SGD tkun użat il-mezzi finanzjarji disponibbli f'konformità mal-Artikolu 11 jew meta jkun żdied l-ammont ta' depożiti koperti.

L-EBA għandha tippreżenta l-abbozz ta' standards tekniċi regolatorji msemmija fl-ewwel subparagrafu lill-Kummissjoni sa ... [24 xahar mid-data tad-dħul fis-seħħ ta' din id-Direttiva emendatorja].

Il-Kummissjoni tingħata s-setgħa li tissupplimenta din id-Direttiva billi tadotta l-istandards tekniċi regolatorji msemmija fl-ewwel subparagrafu f'konformità mal-Artikoli 10 sa 14 tar-Regolament (UE) Nru 1093/2010.

13. Sa ... [24 xahar mid-data tad-dhul fis-sehħ ta' din id-Direttiva emendatorja], l-EBA għandha tiżviluppa linji gwida biex tassisti lis-SGD bid-diversifikazzjoni tal-mezzi finanzjarji disponibbli tagħhom u dwar kif is-SGD jistgħu jinvestu f'assi b'riskju baxx applikabbli għall-mezzi finanzjarji disponibbli tas-SGD.";

(12) l-Artikolu 11 huwa sostitwit b'dan li ġej:

"Artikolu 11

Użu ta' fondi

1. L-Istati Membri għandhom jiżguraw li s-SGD jużaw il-mezzi finanzjarji disponibbli msemmija fl-Artikolu 10 primarjament sabiex jiżguraw il-ħlasijiet lura lid-depożitanti f'konformità mal-Artikolu 8.
2. L-Istati Membri għandhom jiżguraw li s-SGD jużaw il-mezzi finanzjarji disponibbli sabiex jiffinanzjaw ir-risoluzzjoni tal-istituzzjonijiet ta' kreditu f'konformità mal-Artikolu 109 tad-Direttiva 2014/59/UE.

3. L-Istati Membri jistgħu jippermettu lis-SGD jużaw il-mezzi finanzjarji disponibbli għal miżuri preventivi meta japplikaw dawn kollha li ġejjin:
  - (a) l-awtorità ta' rizzoluzzjoni ma tkunx hadet deċiżjoni kif imsemmi fl-Artikolu 82(2) tad-Direttiva 2014/59/UE;
  - (b) ikunu ssodisfati l-kundizzjonijiet kollha stabbiliti fl-Artikoli 11a u 11b.
4. Meta jkunu ntużaw il-mezzi finanzjarji disponibbli għal miżuri preventivi kif imsemmi fl-Artikolu 11a, l-istituzzjonijiet ta' kreditu affiljati għandhom jipprovdu immedjatament lis-SGD bil-mezzi użati għal tali miżuri, meta jkunu neċessarji fil-forma ta' kontribuzzjonijiet straordinarji, meta tkun tapplika kwalunkwe waħda minn dawn li ġejjin:
  - (a) tinqala' l-htieġa d-depożitanti li jithallsu lura jew li jkun hemm intervent fl-ambitu tar-rizzoluzzjoni, u l-mezzi finanzjarji disponibbli tas-SGD jammontaw għal inqas minn żewġ terzi tal-livell ta' mira;
  - (b) il-mezzi finanzjarji disponibbli tas-SGD jaqgħu taħt il-25 % tal-livell ta' mira.
5. Meta istituzzjoni ta' kreditu tiġi stralcata f'konformità mal-Artikolu 32b tad-Direttiva 2014/59/UE sabiex toħroġ mis-suq jew ittemm l-attività bankarja tagħha, l-Istati Membri jistgħu jippermettu lis-SGD jużaw il-mezzi finanzjarji disponibbli għal miżuri alternattivi biex jippreservaw l-aċċess tad-depożitanti għad-depożiti tagħhom, inkluż it-trasferiment ta' assi u obbligazzjonijiet u trasferiment ta' ktieb tad-depożiti, dment li jiġu ssodisfati l-kundizzjonijiet kollha stabbiliti fl-Artikolu 11d ta' din id-Direttiva.

6. Sa ... [erba' snin mid-data tad-dhul fis-seħħ ta' din id-Direttiva emendatorja], il-Kummissjoni għandha, wara li tkun ikkonsultat lill-EBA, tippreżenta rapport lill-Parlament Ewropew u lill-Kunsill li jivvaluta l-implimentazzjoni u l-impatt tad-dispożizzjonijiet relatati mal-miżuri msemmija fil-paragrafi 3 u 5, inkluż:
- (a) evalwazzjoni tas-sitwazzjoni attwali tat-traspożizzjoni u l-implimentazzjoni ta' dawk il-miżuri u kwalunkwe ostaklu legali jew prattiku li impedixxa lill-Istati Membri milli jippermettu lis-SGD tagħhom jiffinanzjawhom;
  - (b) valutazzjoni tal-effettività ta' dawk il-miżuri u l-punt sa fejn dawn ikkontribwew għall-kisba tal-oġġettivi ta' din id-Direttiva;
  - (c) analiżi tal-adegwatezza li dawk il-miżuri jsiru disponibbli għas-SGD fl-Istati Membri kollha.

Ir-rapport għandu jkun akkumpanjat minn proposta legiżlattiva meta xieraq.";

(13) jiddaħħlu l-Artikoli li ġejjin:

"Artikolu 11a

Miżuri preventivi

1. Meta l-Istati Membri jippermettu l-użu ta' fondi tas-SGD għal miżuri preventivi, kif imsemmi fl-Artikolu 11(3), huma għandhom jiżguraw li s-SGD jużaw il-mezzi finanzjarji disponibbli għal tali miżuri preventivi, dment li jiġu ssodisfati l-kundizzjonijiet kollha li ġejjin:
  - (a) it-talba ta' istituzzjoni ta' kreditu għall-finanzjament ta' tali miżuri preventivi tkun akkumpanjata minn nota li tistabilixxi l-miżuri kif imsemmi fl-Artikolu 11b(1);
  - (b) l-istituzzjoni ta' kreditu tkun ikkonsultat lill-awtorità kompetenti dwar il-miżuri stabbiliti fin-nota msemmija fl-Artikolu 11b(1) tkun qieset il-kummenti tal-awtorità kompetenti dwar dawk il-miżuri;
  - (c) l-użu ta' miżuri preventivi mis-SGD huwa marbut ma' kundizzjonijiet imposti fuq l-istituzzjoni ta' kreditu appoġġata, li jinvolvu mill-inqas monitoraġġ tar-riskju aktar strett tal-istituzzjoni ta' kreditu, akkumpanjat minn arrangamenti ta' governanza li jiffacilitaw tali monitoraġġ, drittijiet ta' verifika akbar għas-SGD u rappurtar aktar frekwenti lill-awtoritajiet kompetenti;
  - (d) l-użu tal-miżuri preventivi mis-SGD jiddependi mill-obbligu tal-istituzzjoni ta' kreditu li tiżgura aċċess effettiv għad-depożiti koperti;

- (e) l-istituzzjonijiet ta' kreditu affiljati jkunu jistgħu jhallsu l-kontribuzzjonijiet straordinarji f'konformità mal-Artikolu 11(4);
  - (f) l-istituzzjoni ta' kreditu tikkonforma mal-obbligi tagħha skont din id-Direttiva u l-iskeda ta' hlas lura jew l-istrategija ta' hruġ kif imsemmi fl-Artikolu 11b(6) ta' din id-Direttiva jew fl-Artikolu 32c(2), il-punt (b), tad-Direttiva 2014/59/UE tkun għet irrispettata fir-rigward ta' kwalunkwe miżura preventiva preċedenti jew għajnuna finanzjarja pubblika straordinarja.
2. L-Istati Membri għandhom jiżguraw li s-SGD ikollhom sistemi ta' monitoraġġ u proċeduri ta' teħid ta' deċiżjonijiet fis-seħħ li huma xierqa għall-għażla u għall-implimentazzjoni ta' miżuri preventivi u għall-monitoraġġ tar-riskji affiljati.
  3. L-Istati Membri għandhom jiżguraw li s-SGD jistgħu jimplimentaw miżuri preventivi biss meta l-awtorità maħtura tkun ikkonfermat li l-kundizzjonijiet kollha stabbiliti fil-paragrafu 1 ikunu ġew issodisfati. L-awtorità maħtura għandha tinnotifika lill-awtorità kompetenti u lill-awtorità ta' riżoluzzjoni.
  4. L-EBA għandha tiżviluppa linji gwida sabiex tispeċifika dan li ġej:
    - (a) il-kundizzjonijiet imsemmija fil-paragrafu 1, il-punt (c);
    - (b) is-sistemi ta' monitoraġġ u l-proċeduri ta' teħid ta' deċiżjonijiet li s-SGD għandu jkollhom fis-seħħ f'konformità mal-paragrafu 2, filwaqt li jitqiesu l-prattiki tal-IPs imsemmija fl-Artikolu 1(2), il-punt (c);

- (c) b'kont meħud tar-rekwiżiti stabbiliti fl-Artikolu 11b, l-arrangamenti dettaljati ta' kooperazzjoni bejn l-awtoritajiet ta' riżoluzzjoni, l-awtoritajiet maħtura u l-awtoritajiet kompetenti skont il-paragrafi 1 u 3 ta' dan l-Artikolu.

#### Artikolu 11b

##### Rekwiżiti għal miżuri preventivi

1. L-Istati Membri għandhom jiżguraw li l-istituzzjonijiet ta' kreditu li jitolbu lil SGD tiffinanzja miżuri preventivi skont l-Artikolu 11(3) jipprezentaw lill-awtorità kompetenti nota li tistabbilixxi l-miżuri li dawk l-istituzzjonijiet ta' kreditu jimpenjaw ruħhom li jieħdu sabiex jiżguraw il-konformità mar-rekwiżiti superviżorji applikabbli f'konformità mad-Direttiva 2013/36/UE u r-Regolament (UE) Nru 575/2013.
2. In-nota msemmija fil-paragrafu 1 għandha tistabbilixxi azzjonijiet biex jittaffa r-riskju ta' deterjorament tas-solidità finanzjarja tal-istituzzjoni ta' kreditu u jissahħu l-pożizzjonijiet kapitali u tal-likwidità tagħha.
3. Meta l-mezzi finanzjarji ta' SGD jintużaw għal miżuri preventivi skont l-Artikolu 11(3) ta' din id-Direttiva, tali użu għandu jitqies bħala bidla fis-sitwazzjoni finanzjarja tal-istituzzjoni ta' kreditu u għandu jkun meħtieġ aġġornament tal-pjan ta' rkupru skont l-Artikolu 5(2) tad-Direttiva 2014/59/UE.

4. L-Istati Membri għandhom jiżguraw li fil-każ ta' miżuri ta' appoġġ kapitali, inkluż rikapitalizzazzjonijiet, miżuri ta' indeboliment tal-assi u garanziji tal-assi, il-mezzi finanzjarji disponibbli ta' SGD ikopru biss id-defiċit ta' kapital kif stmat bħalissa abbażi tal-elementi li ġejjin:
- (a) in-nuqqas ta' kapital identifikat f'test tal-istress tal-Unjoni jew nazzjonali, rieżami tal-kwalità tal-assi jew eżerċizzju ekwivalenti, jew matul il-proċess ta' rieżami u evalwazzjoni superviżorji, spezzjonijiet fuq il-post jew amministrazzjoni temporanja, jew minn valwatur indipendenti;
  - (b) miżuri ta' generazzjoni tal-kapital li għandhom jiġu implimentati fi żmien sitt xhur mis-sottomissjoni ta' dak il-pjan ta' riorganizzazzjoni tan-negozju;
  - (c) salvagwardji li jipprevjenu l-ħruġ ta' fondi, inkluż il-miżuri msemmija fil-paragrafu 7.

L-elementi msemmija fl-ewwel subparagrafu, il-punti (a) sa (c), għandhom jiġu inklużi fin-nota msemmija fil-paragrafu 1.

Meta tiddetermina d-defiċit ta' kapital, is-SGD tista' tqis ukoll kwalunkwe valutazzjoni tal-adegwatezza kapitali li thares 'il quddiem, inkluż il-pjan ta' konservazzjoni tal-kapital imsemmi fl-Artikolu 142 tad-Direttiva 2013/36/UE.

Is-SGD għandha tinnotifika lill-awtorità kompetenti dwar l-ammont ta' appoġġ kapitali li għandu jiġi pprovdut.

5. L-Istati Membri għandhom jiżguraw li s-SGD jittrasferixxu l-parteċipazzjonijiet tagħhom ta' ishma jew ta' strumenti kapitali oħra fl-istituzzjoni ta' kreditu appoġġata hekk kif iċ-ċirkostanzi kummerċjali u finanzjarji jippermettu.
6. L-Istati Membri għandhom jiżguraw li n-nota msemmija fil-paragrafu 1 tipprevedi strategija ta' hruġ mill-miżuri preventivi, inkluż skeda speċifikata b'mod ċar għall-hlas lura mill-istituzzjoni ta' kreditu ta' kwalunkwe fond ripagabbli riċevut bhala parti mill-miżuri preventivi u l-iżvestment tal-parteċipazzjoni tas-SGD ikkonċernata fil-kapital ta' dik l-istituzzjoni ta' kreditu skont il-paragrafu 5. Dik l-informazzjoni ma għandhiex tiġi ddivulgata qabel ma dik l-istituzzjoni ta' kreditu toħroġ mill-miżuri preventivi, jew sa wara li tkun tlestiet il-valutazzjoni msemmija fl-Artikolu 11c(3), soġġetta għall-obbligi ta' divulgazzjoni mingħajr dewmien imsemmija fl-Artikolu 17 tar-Regolament (UE) Nru 596/2014 tal-Parlament Ewropew u tal-Kunsill\*.
7. L-Istati Membri għandhom jiżguraw li l-ebda dividend, xiri lura ta' ishma jew rimunerazzjoni varjabbli ma jithallsu u li ma jittiehed l-ebda impenn irrevokabbli biex jithallsu dividendi, xiri lura ta' ishma jew rimunerazzjoni varjabbli mill-istituzzjoni ta' kreditu appoġġata. L-awtorità kompetenti tista' eċċezzjonalment tippermetti l-hlas ta' dividendi fejn l-istituzzjoni ta' kreditu turi għas-sodisfazzjon tal-awtorità kompetenti li hija legalment marbuta li thallas tali dividendi. L-Istati Membri għandhom jiżguraw li l-projbizzjonijiet stipulati f'dan il-paragrafu jibqgħu fis-seħh sa wara li l-istituzzjoni ta' kreditu toħroġ mill-miżuri preventivi.

8. L-Istati Membri għandhom jiżguraw li fi żmien sitt xhur mill-ġħoti tal-appoġġ finanzjarju inizjali, l-istituzzjoni ta' kreditu appoġġata tissottometti pjan ta' riorganizzazzjoni tan-negozju lill-awtorità kompetenti. Wara li jkunu ngħataw il-miżuri preventivi, l-awtorità kompetenti tista' testendi dak il-perjodu għal perjodu massimu ta' tmien xhur. Meta l-awtorità kompetenti ma tkunx sodisfatta li l-pjan ta' riorganizzazzjoni tan-negozju huwa kredibbli jew fattibbli, il-forniment ulterjuri ta' fondi mis-SGD lill-istituzzjoni ta' kreditu kkonċernata għandu jiġi sospiż.
9. L-Istati Membri għandhom jiżguraw li l-miżuri previsti fil-pjan ta' riorganizzazzjoni tan-negozju msemmi fil-paragrafu 8 jkunu kompatibbli mal-pjan ta' ristrutturar tal-istituzzjoni ta' kreditu li jista' jkun meħtieġ mill-Kummissjoni, skont il-qafas tal-Unjoni dwar l-għajnuna mill-Istat.
10. L-awtorità kompetenti għandha tipprovdi l-pjan ta' riorganizzazzjoni tan-negozju msemmi fil-paragrafu 8 lill-awtorità ta' riżoluzzjoni. L-awtorità ta' riżoluzzjoni tista' teżamina l-pjan ta' riorganizzazzjoni tan-negozju bil-ħsieb li tidentifika kwalunkwe azzjoni li jista' jkollha impatt hażin fuq ir-riżolvibbiltà tal-istituzzjoni u tista' tagħmel rakkomandazzjonijiet lill-awtorità kompetenti rigward dawk il-kwistjonijiet. L-awtorità ta' riżoluzzjoni għandha tikkomunika l-valutazzjoni u r-rakkomandazzjonijiet tagħha fil-perjodu ta' żmien stabbilit mill-awtorità kompetenti.

## Artikolu 11c

### Pjan ta' rimedju

1. L-Istati Membri għandhom jiżguraw li meta istituzzjoni ta' kreditu tonqos milli tissodisfa l-impenji deskritti fin-nota msemmija fl-Artikolu 11b(1), jew fil-pjan ta' riorganizzazzjoni tan-negozju msemmi fl-Artikolu 11b(8) jew tonqos milli thallas lura l-ammont ikkontribwit mis-SGD skont il-miżuri preventivi msemmija fl-Artikolu 11(3) fil-maturità jew milli tikkonforma mal-istrateġija ta' hruġ skont l-Artikolu 11b(6), is-SGD tinforma lill-awtorità kompetenti b'dan mingħajr dewmien.
2. Fiċ-ċirkostanzi msemmija fil-paragrafu 1, l-Istati Membri għandhom jiżguraw li l-awtorità kompetenti titlob lill-istituzzjoni ta' kreditu tissottometti pjan ta' rimedju ta' darba lill-awtorità mahtura u lis-SGD li jiddeskrivi l-passi li l-istituzzjoni ta' kreditu ser tieħu biex tiżgura l-konformità mar-rekwiżiti superviżorji, biex tiżgura l-vijabbiltà fit-tul tagħha u biex thallas lura l-ammont dovut ikkontribwit mis-SGD għall-miżuri preventivi, kif ukoll il-perjodu ta' żmien assoċjat. L-awtorità mahtura u s-SGD għandhom jikkonsultaw mal-awtorità kompetenti fir-rigward tal-miżuri previsti fil-pjan ta' rimedju.

3. Meta l-awtorità kompetenti ma tkunx sodisfatta li l-pjan ta' rimedju huwa kredibbli jew fattibbli jew meta l-istituzzjoni ta' kreditu tonqos milli tikkonforma mal-pjan ta' rimedju, l-awtorità kompetenti għandha tinforma lis-SGD u lill-awtorità ta' rizzoluzzjoni bil-valutazzjoni tagħha. F'dak il-każ, is-SGD ma għandha tagħti l-ebda miżura preventiva ulterjuri lil dik l-istituzzjoni ta' kreditu u l-awtoritajiet rilevanti għandhom iwettqu valutazzjoni ta' jekk l-istituzzjoni hijiex qed tfalli jew x'aktarx li tfalli f'konformità mal-Artikolu 32 tad-Direttiva 2014/59/UE.
  
4. Sa... [36 xahar mid-data tad-dhul fis-seħh ta' din id-Direttiva emendatorja], l-EBA għandha toħroġ linji gwida li jstabilixxu l-elementi li għandhom jiġu inklużi fil-pjan ta' riorganizzazzjoni tan-negozju li jakkumpanja l-miżuri preventivi msemmija fl-Artikolu 11b(4) sa (8) u fil-pjan ta' rimedju msemmi fil-paragrafu 1 ta' dan l-Artikolu.

## Artikolu 11d

### Kundizzjonijiet għal miżuri alternattivi

1. L-Istati Membri għandhom jiżguraw li, meta jintużaw mezzi finanzjarji disponibbli ta' SGD għal miżuri alternattivi kif imsemmi fl-Artikolu 11(5), is-SGD tista' tikkontribwixxi l-ammont meħtieġ biex tiffinanzja t-trasferiment ta' depożiti mhux koperti u obligazzjonijiet mhux garantiti ordinarji oħra lil riċevitur u tiżgura n-newtralità kapitali tar-riċevitur, minbarra l-ammont meħtieġ għat-trasferiment ta' depożiti koperti u assi tal-istituzzjoni ta' kreditu kkonċernata, meta fil-valutazzjoni tal-awtorità nazzjonali rilevanti:
  - (a) it-trasferiment ta' depożiti li mhumiex koperti jew ta' obligazzjonijiet ordinarji mhux garantiti huwa strettament neċessarju u proporzjonat biex jiġi evitat il-kontaġġu, b'mod partikolari fir-rigward ta' depożiti eligibbli miżmuma minn persuni fiżiċi u intrapriżi mikro, żgħar u ta' daqs medju;
  - (b) it-trasferiment ta' depożiti li mhumiex koperti u ta' obligazzjonijiet ordinarji mhux garantiti jimmassimizza l-valur mal-bejgħ jew mat-trasferiment lil xerrej ġdid, u b'hekk jillimita l-qerda tal-valur ekonomiku u jnaqqas it-telf potenzjali għall-kredituri; jew

- (c) hemm bżonn li tiġi ppreservata r-relazzjoni kollha mal-klijenti sabiex tinzamm il-fiduċja.

L-Istati Membri għandhom jiżguraw li s-SGD ma jiffinanzjawx it-trasferiment ta' fondi proprji u obligazzjonijiet li jikklassifikaw taħt obligazzjonijiet ordinarji mhux garantiti fil-liġijiet nazzjonali tagħhom li jirregolaw il-proċedimenti normali ta' insolvenza.

- 2. L-Istati Membri għandhom jiżguraw li meta SGD tiffinanzja t-trasferiment tal-assi u tal-obbligazzjonijiet, inkluż trasferiment tal-ktieb tad-depożiti kif imsemmi fl-Artikolu 11(5), l-istituzzjoni ta' kreditu kkonċernata, jew l-awtorità nazzjonali rilevanti, tikkummerċjalizza, jew tagħmel arrangamenti għall-kummerċjalizzazzjoni tal-assi, tad-drittijiet u tal-obbligazzjonijiet li dik l-istituzzjoni ta' kreditu jkollha l-intenzjoni li tittrasferixxi. Mingħajr preġudizzju għall-qafas tal-Unjoni dwar l-għajnuna mill-Istat, tali kummerċjalizzazzjoni għandha:

- (a) tkun miftuħa u trasparenti u ma tirrappreżentax hażin l-assi, id-drittijiet u l-obbligazzjonijiet li għandhom jiġu ttrasferiti;
- (b) ma tiffavorix, jew tiddiskrimina bejn ix-xerrejja potenzjali u ma tagħti l-ebda vantaġġ lil xerrej potenzjali;
- (c) tkun ħielsa minn kwalunkwe kunflitt ta' interess;
- (d) tqis il-ħtieġa li tiġi implimentata soluzzjoni rapida li tqis l-iskadenza stabbilita fl-Artikolu 3(2), it-tieni subparagrafu, għad-determinazzjoni msemmija fl-Artikolu 2(1), il-punt (8)(a); u

- (e) għandha l-għan li timmassimizza, kemm jista' jkun, il-prezz tal-bejgħ għall-  
assi, għad-drittijiet u għall-obbligazzjonijiet ikkonċernati.

#### Artikolu 11e

##### Test tal-inqas kost

L-Istati Membri għandhom jiżguraw li, meta l-fondi tas-SGD jintużaw għal kwalunkwe miżura msemmija fl-Artikolu 11(2), (3) jew (5) ta' din id-Direttiva, l-ammont tal-intervent rispettiv tal-SGD ma jaqbiżx l-inqas wieħed mill-ammonti li ġejjin:

- (a) l-ammont ta' depożiti koperti fl-istituzzjoni ta' kreditu; jew
- (b) l-ammont li jirrizulta mill-kundizzjonijiet għall-applikazzjoni tal-miżura rilevanti stabbilita fl-Artikolu 109 tad-Direttiva 2014/59/UE jew fl-Artikolu 11(3) jew l-Artikolu 11(5) ta' din id-Direttiva, rispettivament.

---

\* Ir-Regolament (UE) Nru 596/2014 tal-Parlament Ewropew u tal-Kunsill tas-16 ta' April 2014 dwar l-abbuż tas-suq (Regolament dwar l-abbuż tas-suq) u li jhassar id-Direttiva 2003/6/KE tal-Parlament Ewropew u tal-Kunsill u d-Direttivi tal-Kummissjoni 2003/124/KE, 2003/125/KE u 2004/72/KE (ĠU L 173, 12.6.2014, p. 1, ELI: <http://data.europa.eu/eli/reg/2014/596/oj>).";

(14) jiddaħħal l-Artikolu li ġej:

"Artikolu 12a

L-użu tal-mezzi finanzjarji disponibbli tal-IPS rikonoxxuti bħala SGD skont l-Artikolu 113(7), il-punt (b), tar-Regolament (UE) Nru 575/2013

1. L-Istati Membri jistgħu jippermettu li IPS kif imsemmi fl-Artikolu 1(2), il-punt (c), issellef jew inkella tagħmel disponibbli l-mezzi finanzjarji disponibbli tagħha kif imsemmi fl-Artikolu 10(1) għal kwalunkwe fond ieħor ta' dik l-IPS kif imsemmi fl-Artikolu 113(7), il-punt (b), tar-Regolament (UE) Nru 575/2013, dment li jiġu sodisfatti l-kundizzjonijiet li ġejjin:
  - (a) dawk il-mezzi finanzjarji mislufa jew magħmula disponibbli b'xi mod ieħor huma meħtieġa biex tiġi żgurata l-likwidità u s-solvenza biex jiġi evitat il-falliment ta' istituzzjoni affiljata;
  - (b) ma hemm l-ebda ħtieġa immedjata li s-SGD tuża l-mezzi finanzjarji disponibbli msemmija fl-Artikolu 10(1) biex tħallas lura lid-depożitanti tal-istituzzjonijiet membri tagħha jew biex tintervjeni fir-riżoluzzjoni tal-istituzzjonijiet membri tagħha;
  - (c) l-ammont totali ma jaqbix il-75 % tal-livell ta' mira tas-SGD;
  - (d) il-mezzi finanzjarji mislufa jew magħmula disponibbli b'xi mod ieħor iridu jiġu tħallsu lura fi żmien sitt snin.

2. L-Istati Membri għandhom jiżguraw li jekk IPS kif imsemmi fl-Artikolu 1(2), il-punt (c), tkun sellfet jew għamlet disponibbli b'xi mod ieħor mezzu finanzjarji f'konformità mal-paragrafu 1 ta' dan l-Artikolu u tinholoq il-ħtieġa li jithallsu lura d-depożitanti tal-istituzzjonijiet membri tagħha jew li jintervjenu f'rizoluzzjoni, dawk il-mezzi jithallsu lura fuq talba f'perjodu li ma jaqbiżx il-perjodu msemmi fl-Artikolu 8(1).";

(15) l-Artikolu 14 huwa emendat kif ġej:

- (a) il-paragrafu 1 huwa sostitwit b'dan li ġej:

"1. L-Istati Membri għandhom jiżguraw li s-SGD ikopru dan li ġej:

- (a) id-depożitanti fil-fergħat stabbiliti mill-istituzzjonijiet ta' kreditu affiljati fi Stati Membri oħra; u
- (b) depożitanti fl-istituzzjonijiet ta' kreditu affiljati tagħhom li jeżerċitaw il-libertà li jipprovdu servizzi kif imsemmi fit-Titolu V, il-Kapitolu 3, tad-Direttiva 2013/36/UE meta dawk id-depożitanti jagħmlu użu minn dawk is-servizzi fi Stat Membru differenti.";

(b) fil-paragrafu 2, jiżdied is-subparagrafu li ġej:

"B'deroga mill-ewwel subparagrafu, l-Istati Membri għandhom jiżguraw li SGD tal-Istat Membru domicilijari tkun tista' tiddeċiedi li tħallas lura lid-depożitanti f'fergħat fi Stat Membru ieħor direttament meta jkun japplika dan kollu li ġej:

- (i) il-piż amministrattiv u l-kost ta' tali ħlas lura jkun inqas mill-ħlas lura minn SGD tal-Istat Membru ospitanti;
- (ii) is-SGD tal-Istat Membru domicilijari tiżgura li d-depożitanti ma jiġux minn taħt meta mqabblin max-xenarju li fih il-ħlas lura kien isir f'konformità mal-ewwel subparagrafu;
- (iii) il-ħlas lura jsir fl-istess munita li kien isir kieku kien sar f'konformità mal-ewwel subparagrafu.";

(c) jiddaħħlu l-paragrafi li ġejjin:

"2a. L-Istati Membri għandhom jiżguraw li SGD ta' Stat Membru ospitanti tkun tista', soġġetta għal fehim ma' SGD ta' Stat Membru domicilijari, taġixxi bħala l-punt ta' kuntatt għad-depożitanti f'istituzzjonijiet ta' kreditu li jeżerċitaw il-libertà li jipprovdu servizzi kif imsemmi fit-Titolu V, il-Kapitolu 3, tad-Direttiva 2013/36/UE, u għandha tiġi kkompensata mill-SGD tal-Istat Membru domicilijari għall-kostijiet imġarrbin.

- 2b. Meta japplika l-paragrafu 2, l-Istati Membri għandhom jiżguraw li l-SGD tal-Istat Membru domiciljari u l-SGD tal-Istat Membru ospitanti kkonċernat ikollhom ftehim fis-seħħ dwar it-termini u l-kundizzjonijiet tal-iżborż, inkluż dwar il-kumpens ta' kwalunkwe kost imġarrab, il-punt ta' kuntatt għad-depożitanti, l-iskeda ta' żmien u l-metodu ta' pagament.
- 2c. Meta japplika l-paragrafu 2 jew 2a, l-SGD tal-Istat Membru domiciljari għandha tipprovdi lill-SGD tal-Istat Membru ospitanti b'informazzjoni dwar:
- (a) l-għadd ta' depożitanti f'fergħat stabbiliti mill-istituzzjonijiet ta' kreditu affiljati tiegħu f'dak l-Istat Membru ospitanti, l-ammont ta' depożiti koperti f'dawk il-fergħat u kwalunkwe bidla rilevanti fihom;
  - (b) l-għadd ta' depożitanti fl-istituzzjonijiet ta' kreditu affiljati tagħha li jeżerċitaw il-libertà li jipprovdu servizzi kif imsemmi fit-Titolu V, il-Kapitolu 3, tad-Direttiva 2013/36/UE meta dawn id-depożitanti jagħmlu użu minn dawn is-servizzi f'dak l-Istat Membru ospitanti, l-ammont totali ta' depożiti koperti ta' dawk id-depożitanti u kwalunkwe bidla rilevanti fihom.";

(d) il-paragrafu 3 huwa sostitwit b'dan li ġej:

"3. L-Istati Membri għandhom jiżguraw li, meta istituzzjoni ta' kreditu ma tibqax membru ta' SGD u tingħaqad ma' SGD oħra, jew jekk xi wħud mill-attivitajiet tal-istituzzjoni ta' kreditu jiġu ttrasferiti lil SGD oħra, l-SGD ta' oriġini għandha tittrasferixxi lill-SGD riċeventi l-kontribuzzjonijiet dovuti għat-12-il xahar li jippreċedu l-bidla fis-šhubija mal-SGD jew it-trasferiment tal-attivitajiet tagħha, b'mod proporzjonali għall-ammont ta' depożiti koperti trasferiti, bl-eċċezzjoni tal-kontribuzzjonijiet straordinarji msemmija fl-Artikolu 10(8).";

(e) jiddaħħal il-paragrafu li ġej:

"3a. Għall-finijiet tal-paragrafu 3, l-Istati Membri għandhom jiżguraw li l-SGD ta' oriġini tittrasferixxi, fuq talba tal-SGD riċeventi, l-ammont imsemmi f'dak il-paragrafu fi żmien xahar minn dik it-talba.";

(f) fil-paragrafu 4, l-ewwel subparagrafu huwa sostitwit b'dan li ġej:

"4. L-Istati Membri għandhom jiżguraw li s-SGD tal-Istat Membru domiciljari jiskambjaw l-informazzjoni msemmija fl-Artikolu 4(7) u (10), u l-Artikolu 16a(1) u (2) ma' dawk fl-Istati Membri ospitanti. Ir-restrizzjonijiet stabbiliti fl-Artikolu 4(11) għandhom japplikaw.";

(g) j iżdied il-paragrafu li ġej:

"9. Sa ... [24 xahar mid-data tad-dhul fis-seħh ta' din id-Direttiva emendatorja], l-EBA għandha toħroġ linji gwida dwar ir-rwoli rispettivi tal-SGD tal-Istati Membri domiciljari u ospitanti kif imsemmi fil-paragrafu 2, inkluż lista ta' ċirkostanzi u ta' kundizzjonijiet li taħthom SGD tal-Istat Membru domiciljari tkun tista' tiddeċiedi li tħallas lura lid-depożitanti f'fergħat li jinsabu fi Stat Membru ieħor kif stabbilit fil-paragrafu 2, it-tielet subparagrafu.";

(16) l-Artikolu 15 huwa sostitwit b'dan li ġej:

"Artikolu 15

Fergħat fl-Unjoni ta' istituzzjonijiet ta' kreditu li huma stabbiliti f'pajjiżi terzi

L-Istati Membri għandhom jirrikjedu li l-fergħat tal-istituzzjonijiet ta' kreditu li jkollhom l-uffiċċji prinċipali tagħhom barra mill-Unjoni jissieħbu fi SGD fit-territorju tagħhom qabel ma jippermettu lil tali fergħat jieħdu depożiti eliġibbli f'dawk l-Istati Membri.

L-Istati Membri għandhom jiżguraw li l-fergħat imsemmija fl-ewwel paragrafu jikkontribwixxu għall-SGD f'konformità mal-Artikolu 13.";

(17) jiddaħħal l-Artikolu li ġej:

"Artikolu 15a

Istituzzjonijiet ta' kreditu affiljati li għandhom fergħat f'pajjiżi terzi

L-Istati Membri għandhom jiżguraw li l-SGD ma jkoprux depożitanti f'fergħat li ġew stabbiliti f'pajjiżi terzi mill-istituzzjonijiet ta' kreditu affiljati tagħhom.

B'deroga mill-ewwel paragrafu, l-Istati Membri jistgħu jipprevedu li s-SGD jkopru lid-depożitanti f'fergħat li jkunu ġew stabbiliti f'pajjiżi terzi mill-istituzzjonijiet ta' kreditu affiljati tagħhom bil-kundizzjoni li dawk l-SGD jiġbru kontribuzzjonijiet korrispondenti mill-istituzzjonijiet ta' kreditu kkonċernati u soġġetti għall-approvazzjoni tal-awtorità maħtura.";

(18) l-Artikolu 16 huwa emendat kif ġej:

(a) il-paragrafu 1 huwa sostitwit b'dan li ġej:

"1. L-Istati Membri għandhom jiżguraw li l-istituzzjonijiet ta' kreditu jipprovdu lid-depożitanti attwali u prospettivi bl-informazzjoni li daww id-depożitanti jeħtieġ li jidentifikaw l-SGD li tagħhom l-istituzzjoni ta' kreditu u l-fergħat tagħha jkunu membri fl-Unjoni. L-istituzzjonijiet ta' kreditu għandhom jipprovdu dik l-informazzjoni fil-forma ta' fuljett ta' informazzjoni mhejji fformat li minnu tista' tigi estratta data kif definit fl-Artikolu 2, il-punt (3), tar-Regolament (UE) 2023/2859 tal-Parlament Ewropew u tal-Kunsill\*.

---

\* Ir-Regolament (UE) 2023/2859 tal-Parlament Ewropew u tal-Kunsill tat-13 ta' Diċembru 2023 li jstabilixxi punt ta' aċċess uniku Ewropew li jipprovdi aċċess ċentralizzat għal informazzjoni disponibbli pubblikament ta' rilevanza għas-servizzi finanzjarji, is-swieq kapitali u s-sostenibbiltà (ĠU L, 2023/2859, 20.12.2023, ELI: <http://data.europa.eu/eli/reg/2023/2859/oj>).";

(b) jiddaħħal il-paragrafu li ġej:

"1a. L-Istati Membri għandhom jiżguraw li l-fuljett ta' informazzjoni msemmi fil-paragrafu 1 ikun fiha dan kollu li ġej:

(a) l-informazzjoni bażika dwar il-protezzjoni ta' depożiti;

(b) id-dettalji ta' kuntatt tal-istituzzjoni ta' kreditu bħala l-ewwel punt ta' kuntatt għal informazzjoni dwar il-kontenut tal-fuljett ta' informazzjoni;

- (c) il-livell ta' kopertura għad-depożiti kif imsemmi fl-Artikolu 6(1) u (2), denominati f'EUR jew, meta rilevanti, f'munita oħra;
  - (d) l-eskluzjonijiet applikabbli mill-protezzjoni tal-SGD;
  - (e) il-limitu ta' protezzjoni fir-rigward ta' kontijiet kongunti;
  - (f) perjodu ta' hlas lura f'każ ta' falliment tal-istituzzjoni ta' kreditu;
  - (g) il-munita tal-hlas lura;
  - (h) l-identifikazzjoni tal-SGD responsabbli għall-protezzjoni ta' depożitu, inkluż referenza għas-sit web tagħha.";
- (c) il-paragrafu 2 huwa sostitwit b'dan li ġej:
- "2. L-Istati Membri għandhom jiżguraw li l-istituzzjonijiet ta' kreditu jipprovdu l-fuljett ta' informazzjoni msemmi fil-paragrafu 1 qabel ma jidhlu f'kuntratt dwar it-tehid ta' depożiti u, wara dan, kull darba li jkun hemm bidla fl-informazzjoni pprovduta u mill-inqas kull hames snin. L-istituzzjonijiet ta' kreditu għandhom jirrikjedu li d-depożitanti jirrikonoxxu r-riċevuta ta' dak il-fuljett ta' informazzjoni meta jidhlu f'dak il-kuntratt.";

(d) fil-paragrafu 3, l-ewwel subparagrafu huwa sostitwit b'dan li ġej:

"L-Istati Membri għandhom jiżguraw li l-istituzzjonijiet ta' kreditu jikkonfermaw fir-rapporti tal-kontijiet tad-depożitanti tagħhom li d-depożiti kkonċernati jkunu depożiti eliġibbli, inkluż referenza għall-fuljett ta' informazzjoni msemmi fil-paragrafu 1.";

(e) il-paragrafu 4 huwa sostitwit b'dan li ġej:

"4. L-Istati Membri għandhom jiżguraw li l-istituzzjonijiet ta' kreditu jagħmlu l-informazzjoni msemmija f'dan l-Artikolu disponibbli bil-lingwa li tkun ġiet miftiehma mid-depożitant u mill-istituzzjoni ta' kreditu meta l-kont ikun infetħ jew bil-lingwa jew bil-lingwi uffiċjali tal-Istat Membru li fih tkun stabbilita l-fergħa.";

(f) il-paragrafi 6 u 7 huma sostitwiti b'dan li ġej:

"6. L-Istati Membri għandhom jiżguraw li fil-każ ta' fużjoni ta' istituzzjonijiet ta' kreditu, ta' konverżjoni ta' sussidjarji ta' istituzzjoni ta' kreditu f'fergħat, jew ta' operazzjonijiet simili, l-istituzzjonijiet ta' kreditu jinnotifikaw lill-SGD u lid-depożitanti tagħhom b'dan tal-inqas xahar wiehed qabel ma dik l-operazzjoni tidhol fis-sehħ legalment, sakemm l-awtorità kompetenti ma tippermettix skadenza iqsar għal raġunijiet ta' segretezza kummerċjali jew ta' stabbiltà finanzjarja. Dik in-notifika għandha tispjega l-impatt tal-operazzjoni fuq il-protezzjoni tad-depożitanti.

L-Istati Membri għandhom jiżguraw li, meta, bħala riżultat tal-operazzjonijiet imsemmija fl-ewwel subparagrafu ta' dan il-paragrafu, id-depożitanti b'depożiti fl-istituzzjonijiet ta' kreditu kkonċernati ser ikunu affettwati mill-protezzjoni mnaqqa tad-depożiti, dawk l-istituzzjonijiet ta' kreditu għandhom jinnotifikaw lil dawk id-depożitanti li jistgħu jirtiraw jew jittrasferixxu lil istituzzjoni ta' kreditu oħra d-depożiti eliġibbli tagħhom, inkluż l-imgħax u l-benefiċċji dovuti kollha, mingħajr ma jgarrbu penali, sa ammont ugwali għal-livelli ta' kopertura skont l-Artikolu 6(2), fi żmien tliet xhur min-notifika lid-depożitanti msemmija fl-ewwel subparagrafu ta' dan il-paragrafu.

7. L-Istati Membri għandhom jiżguraw li l-istituzzjonijiet ta' kreditu li ma jibqgħux membri ta' SGD u jingħaqdu ma' oħra jkunu nnotifikaw lid-depożitanti tagħhom b'dan tal-inqas xahar wieħed qabel dik il-bidla. Dik in-notifika għandha tispjega l-impatt tal-bidla fis-shubija fuq il-protezzjoni tad-depożitanti.";

(g) jiddaħhal il-paragrafu li ġej:

- "7a. Meta awtorità amministrattiva rilevanti tagħmel determinazzjoni kif imsemmi fl-Artikolu 2(1), il-punt (8)(a), jew awtorità gudizzjarja tiegħu decizjoni kif imsemmi fl-Artikolu 2(1), il-punt (8)(b), l-Istati Membri għandhom jiżguraw li l-awtoritajiet mahtura, l-SGD u l-istituzzjonijiet ta' kreditu kkonċernati jinfurmaw lid-depożitanti b'dan, inkluż permezz ta' pubblikazzjoni fuq is-siti web tagħhom.";

(h) il-paragrafu 8 huwa sostitwit b'dan li ġej:

"8. L-Istati Membri għandhom jiżguraw li meta depożitant juża servizzi bankarji fuq l-internet, l-istituzzjonijiet ta' kreditu jipprovdu l-informazzjoni li jridu jipprovdu lid-depożitanti tagħhom skont din id-Direttiva b'mezzi elettronici sakemm depożitant ma jitlobx li jirċievi dik l-informazzjoni stampata.";

(i) jiżdied il-paragrafu li ġej:

"9. L-EBA għandha tiżviluppa abbozz ta' standards tekniċi ta' implimentazzjoni biex tispecifika:

- (a) il-kontenut u l-format tal-fuljett ta' informazzjoni msemmi fil-paragrafu 1;
- (b) il-proċedura li għandha tiġi segwita għall-għoti tal-informazzjoni, u l-kontenut ta' din, li għandha tiġi pprovduta fil-komunikazzjonijiet mill-awtoritajiet maħtura, mis-SGD jew mill-istituzzjonijiet ta' kreditu lid-depożitanti, fis-sitwazzjonijiet imsemmija fl-Artikoli 8b u 8c u fil-paragrafi 6, 7 u 7a ta' dan l-Artikolu.

L-EBA għandha tippreżenta l-abbozzi ta' standards tekniċi ta' implimentazzjoni msemmija fl-ewwel subparagrafu lill-Kummissjoni sa ... [12-il xahar mid-data tad-dħul fis-seħh ta' din id-Direttiva emendatorja].

Il-Kummissjoni tingħata s-setgħa li tadotta l-istandards tekniċi ta' implimentazzjoni msemmija fl-ewwel subparagrafu ta' dan il-paragrafu f'konformità mal-Artikolu 15 tar-Regolament (UE) Nru 1093/2010.";

(19) jiddaħħal l-Artikolu li ġej:

"Artikolu 16a

Skambju ta' informazzjoni bejn l-istituzzjonijiet ta' kreditu u SGD, u rappurtar mill-awtoritajiet

1. L-Istati Membri għandhom jiżguraw li l-istituzzjonijiet ta' kreditu jzommu l-ħin kollu u, fuq talba, jipprovdu lis-SGD li magħha huma affiljati, l-informazzjoni neċessarja kollha biex twettaq l-itteżjar tal-istress imsemmi fl-Artikolu 4(10) u biex thejji għal ħlas lura tad-depożiti, f'konformità mar-rekwizit ta' identifikazzjoni stabbilit fl-Artikolu 5(4), inkluż l-informazzjoni għall-finijiet tal-Artikolu 8(5) u tal-Artikoli 8b u 8c.
2. L-Istati Membri għandhom jiżguraw li l-istituzzjonijiet ta' kreditu, fuq talba, jipprovdu lill-SGD li magħha huma affiljati l-informazzjoni msemmija fil-paragrafu 1 rigward:
  - (a) depożitanti f'fergħat ta' dawk l-istituzzjonijiet ta' kreditu fi Stati Membri oħra jew, meta dawk id-depożiti jkunu koperti mill-SGD, f'pajjiżi terzi;
  - (b) id-depożitanti li huma riċevituri ta' servizzi pprovduti mill-istituzzjonijiet ta' kreditu affiljati fuq il-bażi tal-libertà li jipprovdu servizzi.

L-informazzjoni msemmija fil-punti (a) u (b) tal-ewwel subparagrafu għandha tindika l-Istati Membri jew il-pajjiżi terzi li fihom jinsabu dawk il-fergħat jew id-depożitanti.

3. L-Istati Membri għandhom jiżguraw li, sal-31 ta' Marzu ta' kull sena, l-SGD jinformat lill-EBA bi:
  - (a) l-ammont ta' depożiti koperti fl-Istat Membru tagħhom fil-31 ta' Diċembru tas-sena preċedenti;
  - (b) l-ammont tal-mezzi finanzjarji disponibbli tagħhom fil-31 ta' Diċembru tas-sena preċedenti, inkluż is-sehem ta' riżorsi misluf jew imsellef u l-impenji ta' pagament; u,
  - (c) fil-każ ta' kwalunkwe żborż tal-fondi tal-SGD f'konformità mal-Artikolu 8(1) jew l-Artikolu 11(2), (3) jew (5), l-iskeda ta' żmien biex jintlaħaq il-livell ta' mira.
  
4. L-Istati Membri għandhom jiżguraw li l-awtoritajiet maħtura jinnotifikaw lill-EBA, mingħajr dewmien żejjed, dwar kwalunkwe waħda minn dawn li ġejjin:
  - (a) id-determinazzjoni ta' depożiti mhux disponibbli skont iċ-ċirkostanzi msemmija fl-Artikolu 2(1), il-punt (8);
  - (b) il-hlas lura tad-depożiti f'konformità mal-Artikolu 8 jew l-applikazzjoni ta' kwalunkwe waħda mill-miżuri msemmija fl-Artikolu 11(2), (3) u (5), l-ammont ta' fondi użati f'konformità mal-Artikolu 8 u mal-Artikolu 11(2), (3) u (5), u, meta applikabbli u ladarba jkun disponibbli, l-ammont ta' fondi rkuprati, il-kost li jirriżulta għall-SGD u d-durata tal-proċess ta' rkupru;

- (c) l-arrangamenti alternattivi ta' finanzjament disponibbli u l-użu reali tagħhom kif imsemmi fl-Artikolu 10(9);
- (d) kwalunkwe SGD li waqfet topera jew l-istabiliment ta' kwalunkwe SGD ġdida, inkluż bħala rizultat ta' fużjoni jew tal-fatt li SGD bdiet topera fuq bazi transfruntiera.

In-notifika msemmija fl-ewwel subparagrafu, il-punt (b), għandu jkun fiha sommarju li jiddeskrivi dawn kollha li ġejjin:

- (a) is-sitwazzjoni inizjali tal-istituzzjoni ta' kreditu;
  - (b) il-hlas lura tad-depożiti f'konformità mal-Artikolu 8 jew il-miżuri li għalihom intużaw fondi tal-SGD, inkluż l-istrumenti speċifiċi li ntuzaw għall-miżuri msemmija fl-Artikolu 11(2), (3) jew (5);
  - (c) l-ammont mistenni ta' fondi użati.
5. L-EBA għandha tippubblika l-informazzjoni li tirċievi f'konformità mal-paragrafu 3 u s-sommarju msemmi fil-paragrafu 4 mingħajr dewmien żejjed. Madankollu, hija ma għandha tippubblika l-ebda informazzjoni pprovduta minn SGD li titqies minn dik l-SGD bħala kunfidenzjali.

6. L-Istati Membri għandhom jiżguraw li l-awtoritajiet ta' riżoluzzjoni tal-istituzzjonijiet ta' kreditu li jkunu membru ta' SGD jipprovdu lil dik l-SGD sommarju tal-elementi ewlenin tal-pjanijiet ta' riżoluzzjoni kif imsemmi fl-Artikolu 10(7), il-punt (a), tad-Direttiva 2014/59/UE. L-awtoritajiet ta' riżoluzzjoni jistgħu jeskludu minn dik l-informazzjoni fil-qosor li mhijiex neċessarja biex l-SGD u l-awtoritajiet maħtura jeżerċitaw l-obbligi msemmija fl-Artikolu 8, l-Artikolu 11(2), (3) u (5) u l-Artikolu 11e ta' din id-Direttiva.
7. L-EBA għandha tizviluppa abbozzi ta' standards tekniċi ta' implimentazzjoni biex tispeċifika l-proċeduri li għandhom jiġu segwiti u l-kontenut minimu tal-informazzjoni msemmija fil-paragrafu 1, b'kont meħud tat-tipi ta' depożitanti, u l-proċeduri, il-mudelli u l-kontenut tal-informazzjoni msemmija fil-paragrafi 3 u 4.

L-EBA għandha tippreżenta dawk l-abbozzi ta' standards tekniċi ta' implimentazzjoni lill-Kummissjoni sa .... [12-il xahar mid-data tad-dħul fis-seħħ ta' din id-Direttiva emendatorja].

Il-Kummissjoni tingħata s-setgħa li tadotta l-istandards tekniċi ta' implimentazzjoni msemmija fl-ewwel subparagrafu f'konformità mal-Artikolu 15 tar-Regolament (UE) Nru 1093/2010.";

(20) jithassar l-Anness I.

## *Artikolu 2*

### *Dispożizzjonijiet tranżizzjonali*

1. L-Istati Membri għandhom jiżguraw li l-fergħat tal-istituzzjonijiet ta' kreditu li jkollhom l-uffiċċju prinċipali tagħhom barra mill-Unjoni u li jieħdu depożiti eliġibbli fi Stat Membru fi ... [24 xahar mid-data tad-dhul fis-seħħ ta' din id-Direttiva emendatorja], u li ma jkunux membri ta' SGD f'dik id-data, jissieħbu f'SGD li topera fit-territorji tagħhom sa ... [27 xahar mid-data tad-dhul fis-seħħ ta' din id-Direttiva emendatorja]. L-Artikolu 1, il-punt (16) ma għandux japplika għal dawk il-fergħat sa ... [27 xahar mid-data tad-dhul fis-seħħ ta' din id-Direttiva emendatorja].
2. B'deroga mill-Artikolu 11(3) tad-Direttiva 2014/49/UE, kif emendata b'din id-Direttiva, u l-Artikoli 11a, 11b, 11c u, sa fejn jirreferi għall-Artikolu 11(3), l-Artikolu 11e ta' dik id-Direttiva fir-rigward tal-miżuri preventivi, l-Istati Membri jistgħu sal-[31 ta' Diċembru 2032/] [60 xahar mid-data tad-dhul fis-seħħ ta' din id-Direttiva emendatorja] [ĠU: jekk jogħġbok dahhal biss l-aħħar waħda minn dawk iż-żewġ dati], jippermettu lill-IPSS msemmija fl-Artikolu 1(2), il-punt (c), tad-Direttiva 2014/49/UE jikkonformaw mad-dispożizzjonijiet nazzjonali li jimplementaw l-Artikolu 11(3) ta' dik id-Direttiva kif applikabbli fi ... [id-data tad-dhul fis-seħħ ta' din id-Direttiva emendatorja].

*Artikolu 3*  
*Traspożizzjoni*

1. Sa ... [24 xahar mid-data tad-dhul fis-seħħ ta' din id-Direttiva emendatorja], l-Istati Membri għandhom jadottaw u jippubblikaw il-miżuri meħtieġa sabiex jikkonformaw ma' din id-Direttiva. Huma għandhom minnufih jgħarrfu lill-Kummissjoni f'dak ir-rigward.

Għandhom japplikaw dawk il-miżuri minn ... [24 xahar mid-data tad-dhul fis-seħħ ta' din id-Direttiva emendatorja]. Madankollu, huma għandhom japplikaw id-dispożizzjonijiet neċessarji sabiex jikkonformaw mal-Artikolu 11(3) tad-Direttiva 2014/49/UE, kif emendat b'din id-Direttiva, u mal-Artikoli 11a, 11b, 11c u, sa fejn jirreferi għall-Artikolu 11(3), l-Artikolu 11e tad-Direttiva 2014/49/UE minn ... [36 xahar mid-data tad-dhul fis-seħħ ta' din id-Direttiva emendatorja].

Meta l-Istati Membri jadottaw dawk il-miżuri, dawn għandhom jinkludu referenza għal din id-Direttiva jew għandhom jinkludu dik ir-referenza meta jiġu pubblikati uffiċjalment. Il-metodi ta' kif issir dik ir-referenza għandhom jiġu stabbiliti mill-Istati Membri.

2. L-Istati Membri għandhom jikkomunikaw lill-Kummissjoni t-test tal-miżuri prinċipali tal-liġi nazzjonali li jadottaw fil-qasam kopert minn din id-Direttiva.

*Artikolu 4*  
*Dhul fis-sehh*

Din id-Direttiva għandha tidhol fis-sehh fl-għoxrin jum wara dak tal-pubblikazzjoni tagħha f'*Il-Gurnal Uffiċjali tal-Unjoni Ewropea*.

*Artikolu 5*  
*Destinatarji*

Din id-Direttiva hija indirizzata lill-Istati Membri.

Magħmul fi ..., ...

*Għall-Parlament Ewropew*  
*Il-President*

*Għall-Kunsill*  
*Il-President*

---